யானைடாக்டர்‌ [சிறுகதை] 
www.jeyamohan.in இணையத்கிலிருந்து 


காலை ஆறு மணிக்குத்‌ தொலைபேசி அடித்தால்‌ எரிச்சலடையாமல்‌ எடுக்க என்னால்‌ 
முடிவதில்லை. நான்‌ இரவு தூங்குவதற்கு எப்போதுமே நேரமாகும்‌. ஏப்ரல்‌, மே தவிர மற்ற 
மாதமெல்லாம்‌ மழையும்‌ சாரலும்‌ குளிருமாக இருக்கும்‌ இந்தக்காட்டில்‌ 
பெரும்பாலானவர்கள்‌ எட்டுமணிக்கே தூங்கிவிடுகிறார்கள்‌. ஏழரை மணிக்கெல்லாம்‌ 
நள்ளிரவுக்கான அமைதி குடியிருப்புகள்‌ மீதும்‌ கிராமங்கள்‌ மீதும்‌ பரவிமூடிவிட்டிருக்கும்‌ 


என்ன சிக்கல்‌ என்றால்‌ ஏழரைக்கே தூங்குவது வனக்காவலர்களும்தான்‌ . ஆகவே நான்‌ 
ஒன்பதுமணிக்கு மேல்‌ நினைத்த நேரத்தில்‌ என்‌ ஜீப்பை எடுத்துக்கொண்டு ஏதாவது ஒரு 
வனக்காவலர்முகாமுக்குச்‌ சென்று நாலைந்து காவலர்களை ஏற்றிக்கொண்டு காட்டுக்குள்‌ 
ஒரு சுற்று சுற்றிவருவேன்‌. என்‌ பணிகளில்‌ நான்‌ முக்கியமானதாக நினைப்பதும்‌ இதுதான்‌. 
பகல்‌ முழுக்கச்‌ செய்யும்‌ அர்த்தமற்ற தாள்வேலைகள்‌ அளிக்கும்‌ சலிப்பில்‌ இருந்து 


விடுபட்டு என்னை ஒரு வனத்துறை அதிகாரியாக உணர்வதும்‌ அப்போதுமட்டுமே 


தொலைபேசி ஓய்ந்தது. நான்‌ திரும்பிப்படுத்தேன்‌. காலையில்‌ காட்டுக்கு யாரும்‌ 
கூப்பிடுவதில்லை, மிக அவசியமிருந்தாலொழிய. வனத்துறையில்‌ அனைவருக்கும்‌ 
காடுகளின்‌ சூழல்‌ தெரியும்‌. யாராக இருக்கலாம்‌, ஏதாவது பிரச்சினையாக இருக்குமோ? 
சரிதான்‌ தூங்கு என்று சொன்னது மூளை. எண்ணங்கள்மேல்‌ மணல்சரிந்து மூட ஆரம்பிக்க 
நான்‌ என்னை இழப்பதன்‌ கடைசி புல்நுனியில்‌ நின்று மேலே தாவ உடலால்‌ 


வெட்டவெளியை துழாவிக்கொண்டிருந்தபோது மீண்டும்‌ அழைப்பு. 


இம்முறை அது யார்‌, எதற்காக என்றெல்லாம்‌ தெரிந்து விட்டது. என்‌ உடல்‌ 
பரபரப்படைந்தது. எப்படி அதை மறந்தேன்‌? அரைத்தூக்கத்தில்‌ அன்றாட வேலைகளை 


மட்டுமே மனம்‌ நினைக்கிறதென்றால்‌ அதுமட்டும்தான்‌ நானா? ஒலிவாங்கியை எடுத்து 

"ஹலோ' என்றேன்‌. மறுமுனையில்‌ ஆனந்த்‌. “என்னடா, முழிச்சுக்கலையா?' என்றான்‌. 
"இல்ல, நேத்து படுக்க லேட்டாச்சு' என்றேன்‌. குளிரடித்தது. கைநீட்டி கம்பிளிப்போர்வையை 
எடுத்து போர்த்திக்கொண்டு நாற்காலியில்‌ சாய்ந்து அமர்ந்து 'சொல்டா' என்றேன்‌. 


"நேத்து கல்ச்சுரல்‌ மினிஸ்டர்‌ அவரே ஃபோன்பண்ணி பாக்கமுடியுமான்னு கூப்பிட்டிருந்தார்‌. 
எனக்கு அப்பவே க்ளூ கெடைச்சிட்டுது. உடனே கெளம்பி போய்ட்டேண்டா. அவரோட 
ஹோம்‌ கார்டன்ல உக்காந்து ஸ்காட்ச்‌ சாப்பிட்டோம்‌. அவரு ரொம்ப ரொம்ப இம்ப்ரெஸ்‌ 
ஆயிட்டாரு. கமிட்டியிலே அத்தனை பேரும்‌ ஆச்சரியப்பட்டு பரவசமா பேசினாங்களாம்‌. 
ஒருமுறை பெரியவரை நேரிலே சந்திக்க முடியுமான்னு கேட்டார்‌. என்ன சார்‌ சொல்றீங்க, 
இங்கதானே அவார்ட்‌ வாங்க வரப்போறார்னேன்‌. அது இல்லை, அவரோட சூழலிலே அவர்‌ 
வேலைபாக்கிற எடத்திலே அவரை நான்‌ சந்திக்கணும்னார்‌. எப்ப டைம்‌ இருக்கோ ஒரு 


வார்த்தை சொல்லுங்க, ஏற்பாடு பண்ணிடறேன்னேன்‌' 


'ஸோ அப்ப?' “அப்ப என்ன அப்ப? டேய்‌ எல்லாம்‌ கன்‌ஃபர்ம்‌ ஆயிட்டுது. லிஸ்ட்‌ நேத்து 
மினிஸ்டர்‌ ஆபீஸிலே ஓக்கே பண்ணி பிரசிடெண்ட்‌ கையெழுத்துக்கு போயாச்சு. அனேகமா 
இன்னிக்கு காலையிலே பிரசிடெண்ட்‌ டேபிளிலே வச்சிடுவாங்க. மத்தியான்னம்‌ ஒருமணி 
ரெண்டுமணிக்கெல்லாம்‌ கையெழுத்து ஆயிடும்‌. பிரசிடெண்ட்‌ இப்பல்லாம்‌ 
மதியச்சாப்பாட்டுக்குப்‌ பிறகு ஆபீஸுக்கு வர்ரதில்லை. சாயங்காலம்‌ நாலுமணிக்குள்ள 


பிரஸ்‌ ரிலீஸ்‌ குடுத்திருவாங்க. சாயங்காலம்‌ அஞ்சரை மணி நியூசிலே சொல்வான்‌ 


என்‌ உடலின்‌ எல்லா செல்களும்‌ நுரையின்‌ குமிழிகள்‌ போல உடைந்து நான்‌ சுருங்கிச்‌ 
சுருங்கி இல்லாமலாவது போல உணர்ந்தேன்‌. “என்னடா?” என்றான்‌ ஆனந்த்‌. என்‌ குரல்‌ 


தொண்டைக்குள்‌ நுரைக்குமிழி ஒன்று இருப்பது போல்‌ இருந்தது. நான்‌ அதை என்‌ 


நுரையீரலால்‌ முட்டினேன்‌. அது மெல்ல வெடிப்பதுபோல ஒரு சத்தம்‌ வந்தது "ஹலோ: . 


“டேய்‌ என்னடா?” என்றான்‌ ஆன்ந்த நான்‌ மெல்லிய குரலில்‌ 'தாங்ஸ்டா' என்றேன்‌. 


அதற்குள்‌ என்‌ கட்டுப்பாடு தளர்ந்து நான்‌ மெல்ல விம்மிவிட்டேன்‌ 'தாங்ஸ்டா...ரியலி' 

"டேய்‌ என்னடா இது..?'நான்‌ என்னை எல்லாச்‌ சிந்தனைகளையும்‌ கொண்டு 
இறுக்கிக்கொண்டேன்‌. மேலும்‌ சில விம்மல்களுக்குப்‌ பின்னர்‌ 'தாங்ஸ்டா...நான்‌ 
என்னிக்குமே மறக்க மாட்டேன்‌...இதுக்காக எவ்ளவோ...சரி விடு. நான்‌ என்ன பண்ணினா 
இப்ப என்ன? ஒரு பெரிய விஷயம்‌ நடந்திருக்கு. ரியலி...எப்டி சொல்றதுன்னே 
தெரியலைடா' சட்டென்று என்‌ மீது மொத்த தண்ணீர்‌ தொட்டியே வெடித்து குளிர்ந்த நீர்‌ 


கணநேர அருவிபோல கொட்டியதுபோல ஓர்‌ உணர்வு. எழுந்து கைநீட்டி கத்தவேண்டும்‌ 


போல எதையாவது ஓங்கி அடிக்கவேண்டும்போல அறைமுழுக்க வெறித்தனமாக 


நடனமிடவேண்டும்போல இருந்தது. 


“என்னடா...?' என்றான்‌ ஆனந்த்‌. “ஒண்ணுமில்ல” என்றபோது நான்‌ 
சிரித்துக்கொண்டிருந்தேன்‌. “எந்திரிச்சு நின்னு பயங்கரமா டான்ஸ்‌ ஆடணும்போல 
இருக்குடா...' 'ஆடேன்‌' என்று அவனும்‌ சிரித்தான்‌. 'சரிதான்‌' என்றேன்‌. 'டேய்‌ ஆக்சுவலா 
நானும்‌ துள்ளிக்கிட்டுதான்‌ இருக்கேன்‌. நேத்து நான்‌ வர்ரதுக்கு பதினொரு மணி. வந்ததுமே 
உன்னை நாலு வாட்டி கூப்பிட்டேன்‌. நீ போனை எடுக்கலை காட்டுக்குள்ள இருந்தேண்டா' 
"சரிதான்‌. அதான்‌ காலையிலேயே கூப்பிட்டேன்‌. டூ எர்லின்னு தெரியும்‌. இருந்தாலும்‌ 
கூப்பிடாம இருக்க முடியலை. ஆக்சுவலா நான்‌ நேத்து முழுக்க சரியா 


தூங்கலை.....பைனலைஸ்‌ ஆகாம மத்தவங்ககிட்ட பேசவும்‌ முடியாது” 


'யூ டிட்‌ எ கிரேட்‌ ஜாப்‌' என்றேன்‌. 'சரிதாண்டா...இதுதான்‌ நம்ம கடமை. இதுக்குத்தான்‌ 
சம்பளமே குடுக்கறான்‌. ஆனா செய்றதெல்லாம்‌ சம்பந்தமே இல்லாத எடுபிடிவேலைங்க. 
எப்பவாவதுதான்‌ படிச்சதுக்கு பொருத்தமா எதையோ செய்றோம்னு தோணுது. அதுக்கு 
சான்ஸ்‌ குடுத்ததுக்கு நாந்தான்‌ உனக்கு நன்றி சொல்லணும்‌. ரொம்ப நிறைவா இருக்குடா' 
அவன்‌ குரல்‌ தழுதழுத்தபோது எனக்கு சிரிப்பாக இருந்தது 'டேய்‌ பாத்துடா 
அழுதிரப்போறே' "வைடா நாயே' என்று அவன்‌ துண்டித்துவிட்டான்‌. 


கொஞ்சநேரம்‌ என்ன செய்வதென்று தெரியாமல்‌ மடியில்‌ கையைவைத்துக்கொண்டு 

அமர்ந்திருந்தேன்‌. நிறைந்த மனதின்‌ எடையை உடலில்‌ உணர்வது அப்போதுதான்‌ முதல்‌ 

முறை. எழுந்து நிற்கவே முடியாதென்று தோன்றியது. சில பெருமூச்சுகள்‌ விட்டபோது 

மனம்‌ இலகுவானது. எழுந்து சென்று அடுப்பை பற்றவைத்து கறுப்பு டீ போட்டேன்‌. சூடாக 
அதைக்‌ கோப்பையில்‌ எடுத்துக்கொண்டு கதவைத்திறந்து வெளியே வந்தேன்‌. இருட்டுக்குள்‌ 
உள்ளங்கையைப்‌ பார்த்தது போல முற்றம்‌ மட்டும்‌ கொஞ்சம்‌ வெளுத்திருந்தது. அப்பால்‌ 
மரங்கள்‌ செறிந்த காட்டுக்குள்‌ இரவுதான்‌ நீடித்தது. காட்டின்‌ ரீங்காரம்‌ மட்டும்‌ 
என்னைச்சூழ்ந்திருந்தது. 


சீக்கிரமே டீ ஆறிவிட்டது. கோப்பையின்‌ சூடை கையில்‌ வைத்து உருட்டிக்கொண்டு 
காலை விடிந்து சொட்டிக்கொண்டிருந்த முற்றத்தில்‌ கூழாங்கற்கள்‌ மெல்ல துலங்கி 


எழுவதை பார்த்துக்கொண்டிருந்தேன்‌. விட்டின்‌ ஓட்டுக்கூரை வழியாக ஒரு மெல்லிய 


மொறுமொறு ஒலி கேட்டது. ஒரு மரநாய்‌ விளிம்பில்‌ எட்டிப்பார்த்தது. சில கணங்கள்‌ 
என்னைப்‌ பார்த்துவிட்டு கூரையை மடிந்து இறங்கி கீழே வந்து துணிகாயப்போடும்‌ 
கொடிக்கு வந்து கொடி வழியாக மறுபக்கம்‌ நின்ற தேக்கு மரத்துக்குச்‌ சென்று மேலேறி 
மறுபக்கம்‌ மறைந்தது. 


நான்‌ எழுந்து உள்ளே சென்று பல்தேய்த்தேன்‌. என்ன செய்யலாம்‌? சாயங்காலம்‌ வரை 
பொறுத்திருப்பதே முறையானது. ஆனால்‌ அப்போது அவர்கூட இருப்பது மட்டுமே என்‌ 
மனதுக்கு பிரியமானதாக இருந்தது. இங்கே பகல்முழுக்க அமர்ந்து அபத்தமான 
கடிதங்களுக்கு வழக்கமான அபத்த கடிதங்களை எழுதிக்கொண்டிருக்கவேண்டிய நாள்‌ 
அல்ல இது என்று தோன்றியது. ஆம்‌, இன்று பகல்முழுக்க அவருடன்‌ இருப்போம்‌. 
எதற்கும்‌ கையில்‌ டிரான்ஸ்டிஸ்டரைக்‌ கொண்டு செல்லலாம்‌. செய்தி வந்ததும்‌ அவரிடம்‌ 
அதை நான்தான்‌ தெரிவிக்க வேண்டும்‌. சட்டென்று அவரே எதிர்பாராத கணத்தில்‌ அவர்‌ 
காலைத்தொட்டு கண்ணில்‌ வைக்கவேண்டும்‌. அப்போது என்‌ மனம்‌ பொங்கி ஒருதுளி 


கண்ணீர்‌ சொட்டாமல்‌ போகாது. 


ஒருபோதும்‌ இதற்கு பின்னால்‌ நான்‌ இருந்திருக்கிறேன்‌ என்று அவருக்கு தெரியக்கூடாது. 
எப்போதாவது அவருக்கு இயல்பாக அது தெரியவேண்டும்‌. தெரிந்தால்‌ என்ன செய்வார்‌? 
ஒன்றும்‌ சொல்லமாட்டார்‌. அல்லது அவரது வழக்கப்படி எதையேனும்‌ செய்துகொண்டு என்‌ 


முகத்தை பார்க்காமல்‌ 'ரொம்ப நன்றி' என்று சொல்லி சில கணங்களுக்குப்‌ பின்‌ திரும்பி 

மெல்ல புன்னகைத்து மீண்டும்‌ திரும்பிக்கொள்ளலாம்‌. சம்பந்தமே இல்லாமல்‌ 
பைரனைப்பற்றி அல்லது கபிலனைப்பற்றி ஏதாவது பேச ஆரம்பிக்கலாம்‌. அந்த புன்னகை 


போதும்‌. அது நானும்‌ மனிதன்தான்‌ என்பதற்கான அடையாளம்‌. பிச்சைக்காரனின்‌ தட்டில்‌ 


விழுந்த தங்கநாணயம்‌ போல. 


ஸ்வெட்டரைப்போட்டுக்கொண்டு அதன்‌ மேல்‌ விண்ட்சீட்டரை அணிந்து கையுறைகளை 
இழுத்து விட்டபடி பைக்கை எடுத்து கிளம்பினேன்‌. குடில்களுக்கு முன்னால்‌ சுற்றுலா வந்த 
பத்திருபது இளைஞர்கள்‌ ஸ்வெட்டரும்‌ மங்கிகேப்பும்‌ அணிந்து உடலைக்குறுக்கியபடி 
நின்றிருந்தார்கள்‌. அவர்களுக்கான ஜீப்‌ வரவில்லை போல. அந்த இடத்திற்கு தேவையான 
அமைதியை கடைப்பிடிக்க பயணிகள்‌ பெரும்பாலும்‌ அறிந்திருப்பதில்லை. கிளர்ச்சியடைந்த 


குரங்குகள்‌ போல அங்குமிங்கும்‌ தாவி மாறி மாறிக்‌ கத்திக்கொண்டிருந்தார்கள்‌. 


காட்டுப்பாதைக்குள்‌ நுழைந்தேன்‌. தலைக்கு மேலே அடர்ந்திருந்த இலைப்பரப்புகளில்‌ 
இருந்து நீர்‌ சொட்டிக்கொண்டிருந்தது. சருகுகள்‌ பரவிய சாலைமேல்‌ சரசரவென சக்கரம்‌ 
ஏறிச்சென்ற ஒலியில்‌ இருபக்கமும்‌ இலைப்புதர்களுக்குள்‌ சிறிய பிராணிகள்‌ 
சலனமடைந்து சலசலத்து ஓடின. தூரத்தில்‌ ஒரு கருங்குரங்கு உப்புபுப்‌ என்று 
முரசொலிப்பதுபோல குரல்‌ கொடுக்க ஆரம்பித்தது. அது கண்காணிப்பு வீரன்‌. 
இருப்பதிலேயே உச்சிமரத்தின்‌ இருப்பதிலேயே உச்சிக்கிளையில்‌ அமர்ந்து நாலாபக்கமும்‌ 
பார்த்துக்கொண்டிருக்கும்‌. 


அந்த மரத்தை நெருங்கியபோது உப்‌உப்‌ ஒலி இன்னும்‌ வேகமாகவும்‌ உரக்கவும்‌ ஒலித்தது. 
தாழ்வானகிளைகளில்‌ இருந்த கருங்குரங்குகள்‌ எல்லாம்‌ சரசரவென உச்சிக்கிளைகளுக்கு 
ஏறுவதைக்‌ கண்டேன்‌. இரு மரங்களில்‌ இருந்து குரங்கின்‌ கரியவால்‌ தொங்குவதைக்‌ 
காணமுடிந்தது. பத்திருபது குரங்குகள்‌ இருக்கலாம்‌. எல்லாமே என்னைத்தான்‌ 
கவனிக்கின்றன என்ற உணர்வை அடைய முடிந்தது. தாண்டிச்சென்றபோது மெல்ல சீரான 
இடைவெளிகளுடன்‌ காவல்குரங்கு ஒலி எழுப்பியது. அந்த குரலைக்கேட்டு 
பதுங்கிக்கொண்ட கேழைமான்கள்‌ புதர்விட்டு வெளியே வந்து இலைகளை கடிக்க ஆர 
ம்பித்திருக்கும்‌. 

தடுப்பணையைத்‌ தாண்டிச்‌ சென்றேன்‌. நீர்ப்பரப்பில்‌ ஆவி தயங்கிக்கொண்டிருந்தது. 
பக்கவாட்டில்‌ இறங்கிய கருங்கல்பாவப்பட்ட சாலை கிட்டத்தட்ட நூறுவருடம்‌ முன்பு 
வெள்ளைக்காரர்கள்‌ குதிரையில்‌ செல்வதற்காக போட்டது. ஜீப்‌ கஷ்டப்பட்டு போகும்‌, 
பைக்கைக்‌ கொண்டுசெல்ல முடியாது. நான்கு வருடங்களுக்கு முன்பு அந்தச்சாலை 
சென்று சேரும்‌ ஒரு மலைச்சரிவில்தான்‌ நான்‌ முதன்முறையாக யானை டாக்டர்‌ டாக்டர்‌ 
கிருஷ்ணமூர்த்தியைச்‌ சந்தித்தேன்‌. நான்‌ வனத்துறை பணிக்கு சேர்ந்து இரண்டு 
வருடங்கள்தான்‌ ஆகியிருந்தன. ஒருவருடம்‌ குன்னூர்‌, எட்டு மாதம்‌ களக்காடு இரண்டரை 


மாதம்‌ கோவை என வேலைசெய்துவிட்டு டாப்ஸ்லிப்புக்கு வந்தேன்‌. 


முதல்‌ நான்குநாட்கள்‌ அலுவலகத்தை புரிந்துகொள்வதிலேயே சென்றது. முதல்‌ பெரிய 
வேலை ஒருநாள்‌ காலையில்‌ நான்‌ அலுவலகம்‌ செல்வதற்குள்‌ மாரிமுத்து வந்து 
கதவைத்தட்டிச்‌ சொன்ன சேதியில்‌ இருந்து ஆரம்பித்தது. மலைச்சரிவில்‌ ஒரு யானையின்‌ 
சடலம்‌ கிடப்பதை காட்டுக்குள்‌ சென்ற வனஊழியர்கள்‌ கண்டு சொல்லியிருந்தார்கள்‌. என்‌ 


மேலதிகாரியும்‌ உதவியாளர்களும்‌ அதிகாலையிலேயே சென்றுவிட்டிருந்தார்கள்‌. 


நான்‌ குளித்துமுடித்து உடையணிந்து ஜீப்பில்‌ அந்த இடத்துக்குச்‌ சென்று சேர கொஞ்சம்‌ 


தாமதமாகிவிட்டது. எனக்கு அச்செய்தியின்‌ முக்கியத்துவமும்‌ உறைக்கவில்லை, ஆகவே 
வழியில்‌ நான்கு காட்டுஎருதுகள்‌ கொண்ட கூட்டத்தை பக்கவாட்டு சரிவில்‌ புல்வெளியில்‌ 
பார்த்தபோது வண்டியை நிறுத்தி கொஞ்ச நேரம்‌ வேடிக்கை பார்த்தேன்‌. கற்கள்‌ 
இளகிக்கிடந்த குதிரைப்பாதை வழியாக எம்பி அதிர்ந்து குதித்து அங்கே சென்று 
சேர்ந்தபோது ஏற்கனவே எல்லாருமே அங்கே இருந்தார்கள்‌. நான்‌ மாரிமுத்துவிடம்‌ 
யாருய்யா வந்திருக்கறது?' என்றேன்‌. "அய்யா டியெப்போ இருக்காருங்க. இங்கிட்டு கெஸ்ட்‌ 
அவுஸிலேதானுங்க இருந்தாரு. அப்றம்‌ ஆனைடாக்டரு வந்திருப்பாருங்க. அவரு மேல 
ஆனைக்காம்புலதானுங்களே இருக்காரு. அவருதானுங்க மொதல்ல வந்திருவாரு...ஆமா 


சார்‌' 


'யானைடாக்டர்‌' என்ற பேரை நான்‌ அப்போதுதான்‌ கேள்விப்பட்டேன்‌. நான்‌ நினைத்தது 
டாப்ஸ்லிப்பின்‌ யானைமுகாமுக்கு அரசால்‌ நியமிக்கப்பட்ட வழக்கமான ஒரு மிருகடாக்டர்‌ 

என்றுதான்‌ அதற்குப்‌ பொருள்‌ என்று. என்‌ வண்டி நெருங்கும்போதே நான்‌ குடலை 
அதிரச்செய்யும்‌ கடும்‌ துர்நாற்றத்தை உணர்ந்தேன்‌. ஒரு பருப்பொருள்‌ போல, உடலால்‌ 
கிழிக்க வேண்டிய ஒரு கனத்த படலம்‌ போல துர்நாற்றம்‌ உருமாறுவதை அன்றுதான்‌ 
உணர்ந்தேன்‌. உண்மையிலேயே அது என்னை ஒரு அழுத்தித்‌ தடுத்தது. மேலும்‌ 


செல்லச்செல்ல என்‌ மூக்கு மட்டுமல்ல உடலுறுப்புகள்‌ முழுக்க அந்த நாற்றத்தை 


உணர்ந்தன. குமட்டிக்குமட்டி உடல்‌ அதிர்ந்தது. கைக்குட்டையால்‌ மூக்கையும்‌ வாயையும்‌ 


சேர்த்து அழுத்திக்கொண்டேன்‌ 


வண்டியை விட்டு இறங்கியதுமே ஓடிச்சென்று ஓரமாக அமர்ந்து வாந்தி எடுத்தேன்‌. 
கொஞ்ச நேரம்‌ அப்படியே அமர்ந்திருந்தேன்‌. பின்பு எழுந்து நின்றபோது தலைசுற்றுவது 
போலிருந்தது. ஆனால்‌ பலவீனத்தைக்‌ காட்டிக்கொள்ளக்‌ கூடாது என்று சட்டையை 
இழுத்துவிட்டு நெஞ்சை நிமிர்த்திக்கொண்டு நடந்தேன்‌. பொதுச்சேவைத்தேர்வு எழுதி 
வரக்கூடியவர்கள்‌ மீது எல்லா கீழ்‌ மட்ட ஊழியர்களுக்கும்‌ ஒரு கசப்பும்‌ ஏளனமும்‌ 
எப்போதும்‌ இருக்கும்‌. அவர்கள்‌ மூச்சுத்திணற எடைசுமந்து ஒருவரோடொருவர்‌ 
முட்டிமோதி படிப்படியாக ஏறிவரும்‌ ஏணியின்‌ உச்சிப்படியில்‌ பறந்தே வந்து அமர்ந்தவன்‌ 


என்று. 


அது உண்மையும்கூட. அவர்களை கைகால்களாகக்‌ கொண்டுதான்‌ நாங்கள்‌ செயல்பட 
முடியும்‌. அவர்களை எங்கள்‌ மூளை இயக்கவேண்டும்‌. நாங்கள்‌ அவர்களைச்‌ 
சார்ந்திருக்கும்போதும்‌ அவர்கள்‌ எங்களைச்‌ சார்ந்திருப்ப தான பிரமையை உருவாக்க 
வேண்டும்‌. அதற்குத்தான்‌ எங்களுக்கு பயிற்சி அளிக்கப்படுகிறது. மேலிருந்து கீழே வந்து 
இவர்களை தொடும்‌ அரசதிகாரத்தின்‌ விரல்நுனிமட்டும்தான்‌ நாங்கள்‌. ஒருவகையில்‌ 
அவர்களை வேவுபார்ப்பவர்கள்‌, அவர்களுக்கு ஆணையிடும்‌ அரசாங்கத்தின்‌ நாக்குநுனி, 


அல்லது சவுக்குநுனி. 


அந்தச்‌ சிறுகூட்டத்தில்‌ அத்தனைபேரும்‌ யூடிகொலோன்‌ நனைத்த கைக்குட்டையை 

மூக்கில்‌ கட்டிக்கொண்டு ஒரு மேட்டில்‌ நின்றிருந்தார்கள்‌. ஒரு ஊழியர்‌ ஓடிவந்து . 

எனக்கும்‌ கைக்குட்டை கொடுத்தார்‌. அதை மூக்கில்‌ கட்டிக்கொண்ட சில கணங்களுக்கு 

மூக்க்குச்சவ்வு எரியும்‌ நெடியுடன்‌ யூடிகொலோன்‌ இருந்தது, மீண்டும்‌ அந்த உக்கிர வாடை. 
கூட்டம்‌ விலக நான்‌ அந்தப்பக்கம்‌ பார்த்தேன்‌. சிலகணங்களுக்கு எனக்கு ஒன்றுமே 
புரியவில்லை. ஒரு இருபதடி நீள பத்தடி அகல சேற்றுப்பரப்புக்குள்‌ கம்பூட்டு அணிந்து 
தொப்பி வைத்துக்கொண்டு ஒரு வயதான மனிதர்‌ பெரிய கத்தி ஒன்றுடன்‌ 
நின்றுகொண்டிருந்தார்‌. அவர்‌ உடைகளும்‌ கைகளும்‌ முகமும்‌ எல்லாம்‌ கரிய சேறு 


தெறித்து வழிந்துகொண்டிருந்தது. சாணிக்குழி என்று தோன்றியது. 


சில கணங்களில்‌ அது என்ன என்று எனக்குப்‌ புரிந்தது, அது ஒரு யானையின்‌ பலநாள்‌ 


அழுகிய சடலம்‌. அதை வெட்டித்திறந்து விரித்து அவிழ்க்கப்பட்ட கூடாரம்‌ போல 


நான்குபக்கமும்‌ பரப்பியிருந்தார்கள்‌. அதன்‌ கால்கள்‌ நான்கு நீட்டி விரிந்திருந்தன. 
துதிக்கையும்‌ தலையும்‌ விரிக்கப்பட்ட தோலுக்கு அடியில்‌ இருந்து நீட்டி தெரிந்தன. 
யானையின்‌ உடலுக்குள்‌ அதன்‌ அழுகிய சதை எருக்குழி போல சேற்றுச்சகதியாக 
கொப்பளித்துக்கொண்டிருந்தது. மேலும்‌ சிலகணங்களில்‌ அதில்‌ அசைவுகளைக்‌ கண்டேன்‌. 
சேறு நுரைக்குமிழிகளுடன்‌ கொதித்துக்கொண்டிருப்பதுபோல தோன்றியது. அது முழுக்க 
புழுக்கள்‌. புழுக்கள்‌ அவரது கால்களில்‌ முழங்கால்வரை மொய்த்து ஏறி 
உதிர்ந்துகொண்டிருந்தன. அவ்வப்போது முழங்கைகளிலும்‌ கழுத்திலும்‌ இருந்து புழுக்களை 
தட்டி உதிர்த்தபடி வேலைபார்த்துக்கொண்டிருந்தார்‌ 


அதன்பின்‌ என்னால்‌ அங்கே நிற்க முடியவில்லை. பார்வையை விலக்கிக்கொண்டு 
கொஞ்சம்‌ பின்னால்‌ நகர்ந்தேன்‌. என்ன நடந்ததென தெரியவில்லை. சட்டென்று என்‌ 
காலடி நிலத்தை யாரோ முன்னால்‌ இழுத்தது போல நான்‌ மல்லாந்து விழுந்துவிட்டேன்‌. 
கலவரக்‌ குரல்களுடன்‌ என்னை இருவர்‌ தூக்கி ஜீப்புக்கு கொண்டுவந்து படுக்கச்செய்வதை 
உணந்தேன்‌.. நான்‌ தலைதூக்க முயன்றதும்‌ குமட்டிக்கொண்டுவந்தது. என்னை 
பிடித்திருந்தவன்‌ மேலேயே வாந்தி எடுத்தேன்‌. அவன்‌ சட்டையை பிடித்திருந்த என்‌ 
கைகள்‌ நடுநடுங்கின. மீண்டும்‌ கண்களை மூடிக்கொண்டேன்‌ . விழுந்துகொண்டே இருப்பது 
போல்‌ இருந்தது. 

` அவரை ரூமுக்குக்‌ கொண்டுபோய்‌ படுக்க வைடா' என்றார்‌ மாவட்ட அதிகாரி. என்னை 
பின்னிருக்கையில்‌ படுக்கச்செய்து கொண்டு சென்றார்கள்‌. அவ்வப்போது கண்திறந்தபோது 
மேலே இலைபரவல்‌ பாசிபடிந்த நீர்ப்பரப்பு போல பின்னால்‌ சென்றது. இலைகளை மீறி 


வந்த ஒளி கண்மீது மின்னி மின்னி அதிரச்‌ செய்தது. சட்டென்று எழுந்து அமர்ந்தேன்‌. 


காலைத்தூக்கி இருக்கையில்‌ வைத்துக்கொண்டு ஜீப்பின்‌ தரையை பார்த்தேன்‌. ஒரு 
சிகரெட்‌ குச்சியை புழு என நினைத்து அதிர்ந்து உடல்நடுங்கினேன்‌. இருக்கைகள்‌ என்‌ 
சட்டை எல்லாவற்றையும்‌ தட்டினேன்‌. மீண்டும்‌ சந்தேகம்‌ வந்து என்‌ விண்ட்சீட்டரை 


கழற்றி உதறினேன்‌. ஆனாலும்‌ அதை திரும்பப்‌ போட்டுக்கொள்ள மனம்‌ வரவில்லை. 


என்‌ அறைக்கு வந்து படுக்கையில்‌ படுத்துக்கொண்டேன்‌. 'டீ எதுனா போடவா சார்‌?' 
என்றான்‌ மாரிமுத்து 'வேணாம்‌' என்றேன்‌. குமட்டிக்கொண்டே தான்‌ இருந்தது. கண்களை 
மூடிக்கொண்டேன்‌. நினைவுகளை எங்கெங்கோ வலுக்கட்டாயமாக திருப்பினேன்‌. ஆனால்‌ 
பிளக்கப்பட்டு விரிக்கப்பட்ட கரியபெரும்‌ சடலம்‌ தான்‌ என்‌ கண்ணுக்குள்‌ விரிந்தது கரிய 
சதைச்சேற்றுக்குள்‌ மட்காத மரத்தடிகள்‌ போல எலும்புகள்‌. வளைந்த விலா எலும்புகள்‌. 


திரும்பிப்படுத்தேன்‌. இல்லை வேறு எதையாவது நினை. வேறு...ஆனால்‌ மீண்டும்‌. 


மெல்ல தூங்கியிருப்பேன்‌. புழுக்களால்‌ மட்டுமே நிறைந்த ஒரு குளத்தில்‌ நான்‌ விழுந்து 

மூழ்குவது போலத்தோன்றி திடுக்கிட்டு அலறி எழுந்து படுக்கையில்‌ அமர்ந்தேன்‌. உடம்பு 
வியர்வையில்‌ குளிர்ந்து நடுங்கிக்கொண்டிருந்தது. எழுந்துசென்று என்‌ பெட்டியை திறந்து 
உள்ளே வைத்திருந்த டீச்சர்ஸ்‌ விஸ்கி புட்டியை எடுத்து உடைத்து டம்ளரை தேடினேன்‌. 
அங்கே இருந்த டீக்கோப்பையிலேயே விட்டு கூஜாவின்‌ நீரைக்‌ கலந்து மடக்‌ மடக்‌ என்று 
குடித்தேன்‌. உடல்‌ குலுங்க தலைகுனிந்து அமர்ந்திருந்தேன்‌. மீண்டும்‌ விட்டு குடித்தேன்‌. 

வழக்கமாக நான்‌ குடிப்பதன்‌ நான்கு மடங்கு அது. என்‌ வயிறு அமிலப்பை போல 


கொந்தளித்தது. விக்கியபோதெல்லாம்‌ வாயில்‌ அமிலம்‌ எரிந்து கசந்தது. 


கொஞ்சநேரத்தில்‌ என்‌ தலையை தாங்கமுடியாமல்‌ கழுத்து தள்ளாடியது அப்படியே 
மல்லாந்து படுத்துக்கொண்டேன்‌. உத்தரங்களும்‌ ஓடுமாக கூரை கீழே இறங்கி வந்து 
கைந்ட்டினால்‌ தொடுமளவுக்கு பக்கத்தில்‌ நின்றது. என்‌ கைகால்கள்‌ உடலில்‌ இருந்து 

கழன்று தனித்தனியாக செயலற்றுக்‌ கிடந்தன. இமைகள்‌ மேல்‌ அரக்கு போல தூக்கம்‌ 
விழுந்து மூடியது. வாய்‌ கசந்து கொண்டே இருந்தது. எழுந்து கொஞ்சம்‌ நீர்‌ 
குடிக்கவேண்டுமென எண்ணினேன்‌. அந்த நினைப்புக்கும்‌ உடலுக்கும்‌ சம்பந்தமே 


இல்லாமலிருந்தது. 


புழு ஒன்று என்‌ மேல்‌ ஏறி ஏறி வந்து என்‌ முகத்தை வருடியபோது நான்‌ 
விழித்துக்கொண்டேன்‌. நள்ளிரவு. கதவு சாத்தப்பட்டிருந்தது. மாரிமுத்து வந்து என்‌ மேல்‌ 
கொசுவலையை போட்டுச்‌ சென்றிருந்தான்‌. எழுந்தபோது ரப்பர்‌ போல கால்கள்‌ ஆடின. 
விழாமலிருக்க சுவரைப்பற்றிக்கொண்டு சென்று சிறுநீர்‌ கழித்தேன்‌. சுவர்‌ வழியாகவே 
நடந்து சமையலறைக்குச்‌ சென்றேன்‌. சாப்பாடு மூடி வைக்கப்பட்டிருந்தது. தட்டைத்‌ திறந்து 
பார்த்தபோது பசி எழுந்தது. 


அப்படியே தூக்கிக்கொண்டு வந்து டைனிங்‌ டேபிளில்‌ அமர்ந்து சாப்பிட ஆரம்பித்தேன்‌. 
நான்காவது முறை அள்ளியபோது சோறு முழுக்க வெண்புழுக்களாக தெரிந்தது. அப்படியே 
அதன்‌ மேலேயே வாந்தி எடுத்துவிட்டேன்‌. தட்டை அப்படியே சிங்கில்‌ போட்டுவிட்டு 
வாய்கழுவி திரும்பி வந்தேன்‌. சட்டென்று எழுந்த வேகத்தில்‌ மடெர்‌ மடேரென்று 
தலையை அறைந்தேன்‌. உடனே காரை எடுத்துக்கொண்டு பொள்ளாச்சி போய்‌ அப்படியே 
திருநெல்வேலி போய்‌ நான்குநேரிபோய்‌ அம்மா மடியில்‌ முகம்புதைத்துக்கொள்ளவேண்டும்‌ 
என்று தோன்றியது. தலையை ஆட்டிக்கொண்டேன்‌. 'சாவறேன்‌ சாவறேன்‌' என்று 


சொன்னபோது கண்ணீர்‌ கொட்டியது. 


வெறியுடன்‌ எழுந்து மிச்ச விஸ்கியையும்‌ நீர்‌ கலந்து வயிறும்‌ நெஞ்சும்‌ 


மூக்குத்துளைகளும்‌ காதுகளும்‌ எரிய கண்ணீர்‌ கொட்ட விழுங்கி முடித்தேன்‌. படுக்கையில்‌ 
அமர்ந்துகொண்டு தூக்கம்‌ வருவதற்காக காத்திருந்தேன்‌. என்‌ கைகால்கள்‌ முழுக்க 
புழுக்கள்‌ ஊர்வதை உணர்ந்தேன்‌. . ஒவ்வொரு புழுவின்‌ குளிர்ந்த தொடுகையும்‌ 
காய்ச்சல்போல சூடாகி காய்ந்த என்‌ தோலில்‌ பட்டு என்னை விதிர்க்கச்‌ செய்தது.படுக்கை 


புழுக்களாலானதாக இருந்தது. புழுக்களில்‌ விழுந்து புழுக்களால்‌ மூடிப்போனேன்‌ 

மறுநாள்‌ ஆபீஸ்‌ போனதுமே யானைடாக்டரைப்பற்றி விசாரித்து அறிந்தேன்‌. 
ஒவ்வொருவருக்கும்‌ அவரைப்பற்றிச்‌ சொல்ல ஒரு கதை இருந்தது. டாக்டர்‌ 
வி.கிருஷ்ணமூர்த்தி வனத்துறையின்‌ மிருகடாக்டராக முப்பதாண்டுகளுக்கு முன்னால்‌ 
அங்கே வந்தவர்‌. காட்டுமிருகங்களுக்கும்‌ பழக்கப்பட்ட மிருகங்களுக்கும்‌ மருத்துவ உதவி 
அளிப்பது அவரது வேலை. ஆனால்‌ மெல்லமெல்ல யானைகளுக்குரிய சிறப்பு 
மருத்துவராக அவர்‌ ஆனார்‌. தமிழக வனத்துறையில்‌ யானைகளைப்‌ பற்றி நன்கறிந்த 
மருத்துவ நிபுணர்‌ அவர்தான்‌ என்று ஆனபின்னர்‌ எங்கே யானைக்கு என்ன பிரச்சினை 
என்றாலும்‌ அவர்தான்‌ செல்லவேண்டுமென்ற நிலை வந்தது. இந்தியாவில்‌ மட்டுமல்ல 
ஒருகட்டத்தில்‌ உலகத்தின்‌ பலநாடுகளில்‌ உள்ள யானைகளுக்கு அவர்தான்‌ மருத்துவ 


ஆலோசகர்‌. 


டாக்டர்‌ கிருஷ்ணமூர்த்தி ஆயிரத்துக்கும்‌ மேற்பட்ட யானைகளுக்கு அறுவைசிகிழ்ச்சை 
செய்திருப்பார்‌ என்றார்கள்‌. முந்நூறுக்கும்‌ மேல்‌ யானைப்பிரசவம்‌ பார்த்திருக்கிறார்‌. 


நூற்றுக்கணக்கில்‌ யானைச்சடலங்களை சவப்பரிசோதனை செய்திருக்கிறார்‌. 


யானைச்சடலங்களை சவப்பரிசோதனை செய்வதற்கு இப்போதிருக்கும்‌ முறைமையையே 
அவர்தான்‌ உருவாக்கினார்‌. யானைகளின்‌ உடலுக்குள்‌ உலோக எலும்புகளை 


பொருத்துவதை பத்து முறைக்குமேல்‌ வெற்றிகரமாகச்‌ செய்திருக்கிறார்‌. 


டாக்டர்‌ கிருஷ்ணமூர்த்தி யானைகளின்‌ உடல்நிலையை பேணுவதற்காக உருவாக்கிய 
விதிமுறைகள்தான்‌ இந்திய வனவியல்துறையின்‌ கையேடாக இன்று உள்ளது. கிட்டத்தட்ட 
அதே குறிப்புகளின்‌ இன்னொருவடிவமே காசிரங்கா காண்டாமிருகங்களுக்கும்‌ 
பயன்படுத்தப்படுகிறது என்றார்கள்‌. உலகமெங்கும்‌ யானைவிரும்பிகளுக்கும்‌ 
யானைஆராய்ச்சியாளர்களுக்கும்‌ அவர்‌ டாக்டர்‌ கெ. நூற்றுக்கணக்கான நூல்களில்‌ 
அவரைப்பற்றி எழுதியிருக்கிறார்கள்‌. உலகப்புகழ்பெற்ற வன ஆவண நிபுணரான ஹாரி 
மார்ஷல்‌ அவரைப்பறி டாக்டர்‌ கெ என்ற பேரில்‌ பிபிஸிக்காக ஆவணப்படம்‌ ஒன்றை 


எடுத்திருக்கிறார்‌. ஒரு சமகால வரலாற்று மனிதர்‌ அவர்‌. 

நான்‌ மேலும்‌ இரண்டுவாரம்‌ கழித்து யானைமுகாமுக்கு ஜீப்பில்‌ சென்றபோது டாக்டர்‌ கே 
என்னெதிரே ஜீப்பில்‌ சென்றார்‌. என்‌ ஜீப்பை ஒதுக்கி அவருக்கும்‌ இடமளித்தபோது அவர்‌ 

என்னை பார்த்து புன்னகைசெய்துவிட்டு மாரிமுத்துவிடம்‌ “என்ன மாரி, காணுமே?' என்றார்‌. 
"வரேன்‌ அய்யா” என்றான்‌ மாரிமுத்து. 'வர்ரச்ச இஞ்சி இருக்குன்னா கொண்டு வா” என்றார்‌. 
மீண்டும்‌ என்னை நோக்கி சிரித்துவிட்டு சென்றார்‌. மீசை இல்லாத நீளவாட்டு முகம்‌. முன்‌ 


நெற்றியும்‌ வழுக்கையும்‌ ஒன்றாக இணைந்திருக்க இருபக்கமும்‌ அடத்ர்தியான நரைமயிர்‌ 


கற்றைகள்‌. எடுப்பான மூக்கு. உற்சாகமான சிறுவனின்‌ கண்கள்‌. காதுகளில்‌ முடி 
நீட்டிக்கொண்டிருந்தது. சிறிய வாய்க்கு இருபக்கமும்‌ ஆழமான கோடுகள்‌ விழுந்து 
அவருக்கு ஒரு தீவிரத்தன்மையை அளித்தன. ஆனால்‌ சிரிப்பு நேர்த்தியான பற்களுடன்‌ 
பிரியமானதாக இருந்தது. 


அவர்‌ சென்றுவிட்டபின்னர்தான்‌ அவருக்கு நான்‌ வணக்கம்‌ சொல்லவோ திரும்பி 
புன்னகைசெய்யவோ இல்லை என்று உணர்ந்தேன்‌. நாக்கைக்‌ கடித்துக்கொண்டு 'ச்செ' 
என்றேன்‌. சார்‌?' என்றான்‌ மாரிமுத்து. 'எறும்பு' என்றேன்‌. 'ஆமாசார்‌. பூ முழுக்க எறும்பா 
இருக்கு. மேலே விழுந்தா நல்லாவே கடிச்சிரும்‌. சின்ன எறும்பா இருந்தாலும்‌ கடிச்ச எடம்‌ 
தடிச்சிரும்‌ சார்‌, ஆமா சார்‌' . நான்‌ பதினைந்து நாட்களாக அவரைப்பற்றி மட்டும்தான்‌ 
நினைத்துக்கொண்டிருந்தேன்‌. அவரை மனக்கண்ணில்‌ மிக துல்லியமாக 
பார்த்துவிட்டிருந்தேன்‌. ஆனால்‌ நேரில்‌ சந்தித்தபோது என்பிரக்ஞை உதிர்ந்துவிட்டது. 
புத்தகத்தில்‌ இருக்கும்‌ படம்‌ சட்டென்று நம்மை நோக்கி புன்னகை புரிந்தது போன்ற 
அதிர்ச்சி. 


அவர்‌ என்ன நினைத்திருப்பார்‌? சட்டப்படி நான்‌ அவரை விட பெரிய அதிகாரி. 
அதிகாரத்தோரணை என்று நினைத்திருப்பாரோ? புண்பட்டிருப்பாரோ? ஆனால்‌ 
அதையெல்லாம்‌ ஒரு பொருட்டாகவே நினைக்காதவர்‌ என்று அவரது முகம்‌ சொன்னது. 
மீண்டும்‌ அவரைச்‌ சந்திக்க வேண்டும்‌ , அவர்‌ மேல்‌ நான்‌ கொண்டிருக்கும்‌ மதிப்பை 
அவருக்குச்‌ சொல்ல வேண்டும்‌ என நினைத்தேன்‌. உண்மையில்‌ உடனே ஜீப்பை திருப்பச்‌ 


சொல்ல நாவெடுத்தேன்‌. துணிவு வரவில்லை. 

அப்படியே மேலும்‌ பத்துநாள்‌ போயிற்று. அந்த ஒவ்வொருநாளும்‌ பலநூறு முறை 


பல்வேறு சொற்களில்‌ அவரிடம்‌ மன்னிப்பு கேட்டுவிட்டிருந்தேன்‌. ஆனால்‌ அவரை நேரில்‌ 


சந்தித்து என்னால்‌ பேசமுடியுமென்றே தோன்றவில்லை. இருமுறை அவரது 
குடியிருப்புக்கு அருகே வரை ஜீப்பிலேயே சென்று விட்டு திரும்பி வந்தேன்‌. என்னுடைய 
தயக்கம்‌ எதனால்‌ என்று எனக்கே தெரியவில்லை. காட்டில்‌ யானைடாக்டர்‌ என்றால்‌ 
அத்தனைபேருக்குமே பிரியமும்‌ நெருக்கமும்தான்‌ இருந்தன. பாதிப்பேர்‌ அவரிடம்தான்‌ 
காய்ச்சலுக்கும்‌ காயங்களுக்கும்‌ மருந்து வாங்கிக்கொண்டிருந்தார்கள்‌. தினமும்‌ காலை 
ஆதிவாசிக்கிழவிகள்‌ கைகளில்‌ புட்டிகளுடன்‌ பழைய கம்பிளிகளை போர்த்திக்கொண்டு 
அவரது குடியிருப்புக்கு மருந்து வாங்கச்‌ செல்வதை பார்த்தேன்‌. 


"அவளுகளுக்கு ஒரு சீக்கும்‌ கெடையாது சார்‌. ஆனைடாக்கிட்டர்‌ குடுக்கிற ரொட்டியையும்‌ 
மாவுச்சீனியையும்‌ திங்கிறதுக்காக போறாளுக, ஆமா சார்‌' என்றான்‌ மாரிமுத்து. ஆபீஸ்‌ 
கிளார்க்‌ சண்முகம்‌ "உண்மைதான்‌ சார்‌, அவரு என்ன ஏதுன்னு கேப்பாரு. இவளுக 
கொஞ்சநேரம்‌ எதாவது பிலாக்காணம்‌ வச்சா அதை பொறுமையா கேட்டூ நல்லதா நாலு 
வார்த்தை சொல்லுவாரு. அதுக்காக போறாளுக.' என்றான்‌ 'ஆனா கைராசிக்காரர்‌. அத 
இல்லேண்ணு சொல்லமுடியாது. எனக்கேகூட காலிலே கட்டி வந்தப்ப அவருதான்‌ கீறி 


மருந்துபோடு சரிபண்ணினார்‌' 


“எல்லாம்‌ மாட்டுமருந்துசார்‌' என்றான்‌ மாரிமுத்து. 'யோவ்‌!' என்றேன்‌. சண்முகம்‌ 
'உண்மைதான்சார்‌. பெரும்பாலும்‌ மனுஷனுக்கும்‌ மிருகங்களுக்கும்‌ ஒரே மருந்துதான்‌. 
டாக்டர்‌ டோஸ்‌ குறைச்சு குடுப்பார்‌. சிலசமயம்‌ சும்மா தண்ணி ஊசியப்போட்டுட்டு சுக்கு 
மெளகுன்னு ஏதாவது பச்சிலய குடுத்து அனுப்பிருவார்‌' , மாரிமுத்து "ஆனை டாக்டர்‌ 
ஆனைக்கே மருந்துகுடுக்குறாரு, அப்றம்‌ இத்துனூண்டு மனுசப்பயலுக்கு குடுக்கிறதுக்கு 


என்ன? ஆனை பெரிசா மனுசன்‌ பெரிசா? ஆமாசார்‌' என்றான்‌. 


ஒருமுறை அவரது ஜீப்‌ சாலையில்‌ செல்ல ஊழியர்குடியிருப்பின்‌ குழந்தைகள்‌ 
'ஆனைலாக்கிட்டர்‌! ஆனைலாக்கிட்டர்‌!' என்று கூவியபடி ஜீப்புக்கு பின்னால்‌ ஓடியதைக்‌ 


கண்டேன்‌. அவர்‌ ஜீப்பை நிறுத்தி ஒவ்வொரு குழந்தையிடமாக ஏதோ கேட்க அவர்கள்‌ 

வளைந்து நெளிந்து கண்களையும்‌ நெற்றிகளையும்‌ சுருக்கி ஒருவரோடொருவர்‌ 
ஒட்டிக்கொண்டு பதில்‌ சொன்னார்கள்‌. நடுநடுவே கிளுகிளுவென்று சிரித்தார்கள்‌. அவர்‌ 
கிளம்பிச்செல்வது வரை ஜீப்பை அணைத்துவிட்டு அங்கேயே நின்று கவனித்தபின்‌ நான்‌ 


கிளம்பினேன்‌. 


அவரது எளிமையும்‌ அர்ப்பணிப்பும்‌ பற்றிய சித்திரங்களே எனக்குக்‌ 
கிடைத்துக்கொண்டிருந்தன. ஆனால்‌ அந்த சித்திரங்கள்தான்‌ என்னை அவரை 
சந்திக்கவிடாமல்‌ செய்தன. நான்‌ அறியாத ஒரு வரலாற்றுக்காலகட்டத்தில்‌ இருந்து 
கொண்டு அவர்‌ என்னை பார்க்கிறார்‌ என்று தோன்றுமோ? அசோகரோ அக்பரோ காந்தியோ 
என்னிடம்‌ பேச ஆரம்பிப்பது போல. எப்படி அதை எதிர்கொள்வது? என்னிடம்‌ சரியான 
வார்த்தைகள்‌ இல்லை. ஆனால்‌ நான்‌ அவரிடம்‌ பேச வார்த்தைகளை 
தயாரித்துக்கொண்டேன்‌. விதவிதமான மனக்கோலங்கள்‌. கொஞ்சநாளில்‌ நான்‌ அதை 


ரசிக்க ஆரம்பித்தேன்‌. அதிலேயே ஆழ்ந்திருந்தேன்‌. 


தற்செயலாகத்தான்‌ அவரை நான்‌ சந்திக்கப்போகிறேன்‌ என்று நினைத்திருந்தேன்‌. 
அப்படியே நடந்தது. ஜீப்பில்‌ இருந்து இறங்கி காட்டைப்பார்த்துக்கொண்டிருந்தபோது பெரிய 
முறத்தால்‌ வீசுவதுபோன்ற ஒலி கேட்டு மேலே பார்த்தேன்‌. கிரேட்ஹார்ன்பில்‌ பறவை 
ஒன்றை கண்டு வியந்து அப்படியே முன்னகர்ந்தேன்‌. உயரமான மரத்தின்‌ கிளையில்‌ 


சென்று அமர்ந்தது. அதை நான்‌ நன்றாக அறிவேன்‌ என்றாலும்‌ பார்த்ததில்லை. வெள்ளை 


வேட்டிக்குமேல்‌ கறுப்பு கோட்டு போட்ட வழுக்கைத்தலை மனிதரைப்போன்ற பறவை. 


துப்பறியும்‌ சாம்புவின்‌ கேலிப்படம்‌ நினைவுக்கு வந்தது. பெரிய வான்கோழி அளவிருந்தது. 


அது பறந்து வந்து கிளையில்‌ அமர்ந்தபோது கரிய சிறகுகளின்‌ வீச்சகலம்‌ 
பிரமிக்கத்தக்கதாக இருந்தது. பெரிய மர அகப்பையை மண்டையில்‌ கவிழ்த்தது போன்ற 
அலகுடன்‌ வந்து கிளையில்‌ அமர்ந்து ழ்ழாவ்‌ என்று அகவியது. கிரேட்ஹார்ன்பில்‌ 
எப்போதும்‌ துணையுடன்தான்‌ இருக்கும்‌ என்று தெரியும்‌. மேலே இருப்பது ஆண்பறவை. 
அப்படியானால்‌ கீழே எங்கேயோ பெண்‌ இருக்கிறது 

கண்களால்‌ தேடிக்கொண்டே இருந்தபோது அதை கண்டேன்‌. புதர்களுக்குள்‌ அமைதியாக 


அமர்ந்திருந்தது. சரியாக தெரியவில்லை. பக்கவாட்டில்‌ நகர்ந்தேன்‌, என்ன நடந்ததென்றே 


தெரியவில்லை. மின்னதிர்ச்சி போல இருந்தது. என்‌ உடம்பு முழங்கை திகுதிகுவென எரிய 


ஆரம்பித்தது. நமைச்சலா எரிச்சலா காந்தலா வலியா என்று தெரியாத நிலை. 
அந்தச்செடியைப்‌ பார்த்ததுமே தெரிந்துவிட்டது. செம்பருத்தி இலையின்‌ வடிவமுள்ள 
ஆனால்‌ நுண்ணியபூமுட்கள்‌ பரவிய தடித்த இலை. செந்தட்டியா? 


என்னசெய்வதென்றே தெரியவில்லை. செந்தட்டி சிறியதாக இருக்கும்‌. இது 
இடுப்பளவுக்குமேல்‌ உயரமான செடியாக பெரிய இலைகளுடன்‌ இருந்தது. வேறு ஏதாவது 
விஷச்செடியா? கணம்தோறும்‌ அரிப்பு ஏறி ஏறி வருவதுபோல தோன்றியது. அரிப்பை விட 
அச்சம்தான்‌ என்னை பதறச்செய்தது. நேராக பக்கத்தில்‌ இருந்த குடியிருப்புக்கு போய்‌ 
மாரிமுத்துவை பார்த்தேன்‌. 'ஆனைடாக்கிட்டரிட்ட காட்டிருவோம்‌ சார்‌' என்றான்‌. "இல்லே 
வேற டாக்டர்கிட்ட காட்டலாமே' என்றேன்‌. "அதுக்கு ஊருக்குள்ள போவணுமே. இவரு 
இங்கதான்‌ இருக்காரு. அஞ்சு நிமிசத்திலே பாத்து ஒரு ஊசியப்போட்டா போரும்‌..நீங்க 
பாத்தீங்கன்னா டவுனிலே இருந்து வந்திருக்கீங்க. நாங்க இங்கியே கெடக்கோம்‌. 
எங்கிளுக்கு ஒண்ணும்‌ ஆவுறதில்லே, ஆமாசார்‌' என்றான்‌ 


மறுப்பதற்குள்‌ அவனே ஏறி அமர்ந்து வண்டியை ஓட்டி டாக்டர்‌ கே-யிடம்‌ கூட்டிக்கொண்டு 
சென்று விட்டான்‌. அதுவும்‌ நல்லதற்குத்தான்‌ என்று நினைத்துக்கொண்டேன்‌. இப்போது 
அவரைப்பார்ப்பதற்கு ஒரு இயல்பான காரணம்‌ இருக்கிறது. டாக்டரை பார்ப்பதற்கு 
நோயாளிக்கு உரிமை உண்டுதானே? ஆனால்‌ மனம்‌ படபடத்தது. அந்த எதிர்பார்ப்பில்‌ என்‌ 


எரிச்சலைக்கூட நான்‌ கொஞ்சநேரம்‌ மறந்துவிட்டேன்‌. 


நினைத்தது போலவே டாக்டர்‌ கெ அவரது கிளினிக்காக இருந்த பெரிய 
தகரக்கொட்டகையில்தான்‌ இருந்தார்‌. அங்கே நாலைந்து மான்கள்‌ கம்பிக்கூண்டுக்குள்‌ 
கிடந்து பதற்றமாகச்‌ சுற்றிவந்தன. வெளியே ஒருயானை கொஞ்சம்‌ சோகமாக 
பேய்க்கரும்புக்‌ குவியலை பிய்த்துச்‌ சுருட்டி காலில்‌ தட்டி நிதானமாக 

தின்றுகொண்டிருந்தது. அதனருகே ஒரு பெஞ்சில்‌ பாகன்‌ ஒருவன்‌ 
தூங்கிக்கொண்டிருந்தான்‌. 


டாக்ட கே குந்தி அமர்ந்து மிகக்கவனமாக எதையோ பிப்பெட்டில்‌ அள்ளிக்கொண்டிருந்தார்‌. 
என்னைக்‌ கண்டதும்‌ நிமிர்ந்து பார்த்து புன்னகைத்துவிட்டு வேலையை தொடர்ந்தார்‌. 
மாரிமுத்து, 'டாக்கிட்டரய்யா இருக்கீங்களா? அபீசரய்யாவ செந்தட்டி கடிச்சிட்டுதுங்க' 
என்றான்‌. "அவரு இன்னாமோ அவருபாட்டுக்கு காட்டுக்குள்ளார பூந்துட்ட்டாருங்க. நமக்கு 
இதெல்லாம்‌ ஒண்ணும்‌ ஆவுறகில்லீங்க. அவுரு புதிசுங்களா ரொம்ப அரிக்குதுடா 
மாரின்னாருங்க. நான்‌ சொன்னேன்‌ நமக்கு அரிக்கிறதில்லே...நீங்க வந்து ஆனைடாக்கிட்டர 


பாருங்கய்யான்னு. கூட்டியாந்தனுங்க. ஆமாங்க' என்றான்‌. 


அவர்‌ என்னிடம்‌ திரும்பி 'அது இந்தக்காட்டிலே உள்ள ஒரு செடி. ஊரிலே இருக்கிற 
செந்தட்டியோட இன்னொரு வெர்ஷன்‌...இப்ப உங்களுக்கு வேணுமானா 


ஆன்டிஅலர்ஜெட்டிக்‌ ஊசி போடலாம்‌. வேணுமானா ஐஸ்தண்ணியிலே கழுவிண்டே 


இருக்கலாம்‌. எப்டியும்‌ ஒரு மணிநேரத்திலே சரியாப்போயிடும்‌' என்றபடி பிப்பெட்டை ஒரு 
சிறிய குளிர்சாதனப்பெட்டிக்குள்‌ வைத்து மூடிவிட்டு வந்து என்‌ கையையும்‌ இடுப்பையும்‌ 
பார்த்தார்‌. "ஒண்ணுமில்லை... ஒருமணிநேரத்திலே தீவிரம்‌ போயிடும்‌. நாளைக்கு சுத்தமா 
சரியாயிடும்‌. சொறிஞ்சீங்களா?' 


"ஆமா' என்றேன்‌. அவர்‌ புன்னகை செய்தார்‌. 'ஒண்ணுபண்ணுவோமா? சொறியாமல்‌ இருக்க 
முயற்சிபண்ணுங்க. அரிக்கும்‌, அந்த அரிப்பை கூர்ந்து கவனியுங்க. என்ன நடக்குதுன்னு 
பாத்துண்ட்டே இருங்க. உங்க மனசு எதுக்காக இப்டி பதறியடிக்குது? எதுக்காக உடனே இத 
சரிபண்ணியாகணுனும்‌ துடிக்கறீங்க? எல்லாத்தப்பத்தியும்‌ யோசியுங்க...செஞ்சுடலாமா? ஊசி 
வேணா போடறேன்‌, இஃப்‌ யூ இன்ஸிஸ்ட்‌' என்றார்‌. .நான்‌ 'இல்லை வேணாம்‌, நான்‌ 


கவனிக்கறேன்‌' என்றார்‌. 'குட்‌' என்றபின்‌ 'வாங்க, டீ சாப்பிடலாம்‌' என்றார்‌ 


"இந்த மான்களுக்கு என்ன?' என்றேன்‌. "என்னமோ இன்ப்‌..பெக்ஷன்‌...அதான்‌ புடிச்சு 


கொண்டாரச்‌ சொன்னேன்‌. நாலஞ்சுநாளிலே என்ன ஆகுதுன்னு பாக்கலாம்‌. இப்பதான்‌ 

சேம்பிள்‌ எடுத்திருக்கேன்‌. கோயம்புத்தூருக்கு அனுப்பி கல்ச்சர்‌ பண்ணிப்பாக்கணும்‌...நீங்க 


தெக்கயா?' என்றார்‌. 'ஆமா திருநெல்வேலிப்பக்கம்‌...நான்குநேரி..' “எங்க அம்மாவுக்குக்கூட 


பூர்வீகம்‌ அங்கதான்‌...நவதிருப்பதிகளிலே ஒண்ணு...அங்க உள்ள பெருமாளுக்குக்‌ கூட 


நல்ல பேரு. இருங்க, மகரநெடுங்குழைகாதன்‌' நான்‌ 'தென்திருப்பேரை' என்றேன்‌. 
'ஆமா...போயிருக்கேளா?' ' பலதடவை. நல்ல கோயில்‌” “எஸ்‌, நல்ல அக்ரஹாரம்‌ ஒண்ணு 


இருக்கு...பழமை அதிகம்‌ மாறலை. உக்காருங்கோ' 


அவர்‌ எனக்கு டீ போட ஆரம்பித்தார்‌. ஸ்டவ்வை பற்றவைத்துக்கொண்டே “வலிகளை 
கவனிக்கறது ரொம்ப நல்ல பழக்கம்‌. அதைமாதிரி தியானம்‌ ஒண்ணும்‌ கெடையாது. நாம 
யாரு, நம்ம மனசும்‌ புத்தியும்‌ எப்டி ஃ.பங்ஷன்‌ பண்ணறது எல்லாத்தையும்‌ வலி காட்டிரும்‌. 
வலின்னா என்ன? சாதாரணமா நாம இருக்கறத விட கொஞ்சம்‌ வேறமாதிரி இருக்கற 
நிலைமை. ஆனால்‌ பழையபடி சாதாரணமா ஆகணும்னு நம்ம மனசு போட்டு 
துடிக்குது...அதான்‌ வலியிலே இருக்கற சிக்கலே....பாதி வலி வலிய கவனிக்க 
ஆரம்பிச்சாலே போயிடும்‌...வெல்‌, டெஃபனிட்லி கடுமையான வலிகள்‌ இருக்கு. மனுஷன்‌ 
ஒண்ணும்‌ பெரிய ஆள்‌ இல்லை. ஹி இஸ்‌ ஜஸ்ட்‌ அனதர்‌ அனிமல்னு காட்டுறது அந்த 
மாதிரி வலிதான்‌...' 


டீயுடன்‌ அமர்ந்துகொண்டார்‌. பாலில்லாத டீ அத்தனை சுவையாக நான்‌ குடித்ததில்லை. 
'உண்மையிலே மனுஷன்தான்‌ இருகக்றதிலேயே வீக்கான மிருகம்‌. மத்தமிருகங்கள்லாம்‌ 
நோயையும்‌ வலியையும்‌ பொறுத்துக்கறதில இருக்கிற கம்பீரத்தைப்பாத்தா கண்ணுல 
தண்ணி வந்திடும்‌. உயிர்‌ போற வலி இருந்தாலும்‌ யானை அலறாது. துடிக்காது. 
கண்மட்டும்‌ நல்லா சுருங்கி இருக்கும்‌. உடம்பு அங்கங்க அதிரும்‌. யானை சம்மதிச்சா 
அதுக்கு மயக்கமருந்தே குடுக்காம சர்ஜரி பண்ணலாம்‌. அந்த அளவுக்கு பொறுமையா 
ஒத்துக்கிட்டு நிற்கும்‌. என்ன ஒரு பீயிங்‌. கடவுள்‌ அவரோட நல்ல கிரியேட்டிவ்‌ மூடிலே 


படைச்சிருக்கார்‌...' 


அவர்‌ யானையைப்பற்றிய பேச்சை எப்படியாவது நாலாவது வரியில்‌ உள்ளே கொண்டு 
வந்துவிடுவார்‌ என பலர்‌ சொல்லி கேள்விப்பட்டிருந்தேன்‌, எனக்கு புன்னகை வந்தது. 
பக்க எண்‌ 17 


Click & Join - httos://t.me/tamilbookswo 


யானை மட்டுமில்லை, சிறுத்தை காட்டெருமை எல்லாமே அப்டித்தான்‌. அவங்களுக்கு 
தெரியும்‌' என்றார்‌. நான்‌ "ஆமா, பசுவுவுக்கு பிரசவம்‌ ஆறதை பாத்திருக்கேன்‌. 
கண்ணைமட்டும்‌ உருட்டிக்கிட்டு தலைய தாழ்த்தி நின்னுட்டிருக்கும்‌...' 'ஆமா அவங்களுக்கு 
தெரியும்‌, அதுவும்‌ வாழ்க்கைதான்னு....மனுஷன்தான்‌ அலறிடுறான்‌. மருந்து எங்க மாத்திர 
எங்கன்னு பறக்கிறான்‌. கைக்கு அகப்பட்டதை தின்னு அடுத்த நோயை 


வரவழைச்சிடறான்‌...மேன்‌ இஸ்‌ எ பாத்தடிக்‌ பீயிங்‌- நீங்க வாசிப்பேளா?' 


'ஆமாம்‌' என்றேன்‌. 'யூ ஷுட்‌ ரீட்‌ காந்தி...இந்த ஜெனரேஷனோட சிந்தனைகளை 
பாதிக்கக்கூடிய சக்தி உள்ள ஒரே திங்கர்‌ அவருதான்‌...எல்லாத்தைப்பத்தியும்‌ ஒரிஜினலா 
ஏதாவது சொல்லியிருப்பார்‌' என்றார்‌. “என்னோட ஃபேவரைட்‌ காந்தியும்‌ அரவிந்தரும்தான்‌. 
அப்றம்‌ கைக்கு கெடைக்கிற எல்லாமே' என்றபடி டீயை என்னிடம்‌ கொடுத்தார்‌. சட்டென்று 
எனக்கு உடல்‌ உலுக்கியது. டீக்கோப்பையை கையில்‌ வைத்துக்கொள்ளவே 
தோன்றவில்லை. அதன்‌ வெளிப்பக்கம்‌ முழுக்க அழுக்காக இருப்பதைப்போல. ஒருகணம்‌ 


கண்ணைமூடினால்‌ புழுக்கள்‌ நெளியும்‌ பரப்பு. 


சீச்சீ, எனன்‌ நினைப்பு இது? அவர்‌ டாக்டர்‌. மருந்துகளால்‌ கைகழுவத்தெரிந்தவர்‌. மேலும்‌ 


அவர்‌ அந்த பிணச்சோதனையைச்‌ செய்து ஒரு மாதம்‌ ஆகப்போகிறது. இல்லை, அவரது 
கைநகங்களின்‌ இடுக்கில்‌ அந்த அழுக்கு இருக்கலாம்‌. என்ன நினைக்கிறேன்‌. என்னாயிற்று 
எனக்கு? பீங்கானில்‌ இருந்த சிறு கரும்பொட்டை கையால்‌ நெருடினேன்‌. அதை 
வாய்நோக்கி கொண்டுசெல்லவே முடியவில்லை. அதை அவர்‌ கவனிக்கிறாரா? இது ஒரு 
மனநோய்‌. இல்லை, இவருக்கு அருவருப்புகள்‌ இல்லை. ஆகவே சற்றுமுன்‌ கூட ஏதேனும்‌ 
மிருகத்தின்‌ நிணத்தை நோண்டியிருப்பார்‌. கைகழுவினாரா? ஆம்‌ கழுவினார்‌. ஆனால்‌.. 


சட்டென்று கண்ணைமூடிக்கொண்டு மொத்த டீயையும்‌ வாயில்‌ விட்டு விழுங்கி விட்டேன்‌. 
சூட்டில்‌ தொண்டையும்‌ உணவுக்குழாயும்‌ எரிந்ன. 'ஓ மை...' என்றார்‌ டாக்டர்‌ கே. 
'ஆறிப்போச்சா? இன்னொண்ணு போடுறேனே...நானே சூடாத்தான்‌ குடிப்பேன்‌. நீங்க எனக்கு 
மேலே இருக்கறீங்க' அந்த டீ எனக்குள்‌ சென்றதும்‌ அது என்‌ நரம்புகளில்‌ படர்ந்ததும்‌ என்‌ 
உடலெங்கும்‌ இன்னொரு எண்ணம்‌ பரவியது. என்ன அருவருப்பு? என்‌ உடம்புக்குள்‌ அதே 

நிணம்தான்‌ இருக்கிறது. சளிகள்‌ திரவங்கள்‌ மலம்‌ மூத்திரம்‌... நானும்‌ அதேபோலத்தான்‌. 


ஆனால்‌- 


"நீங்க அன்னிக்கு மயங்கி விழுந்திட்டீங்க இல்ல” என்றார்‌ டாக்டர்‌ கே. 'ஆமா சார்‌' என்று 


அவர்‌ மனதை வாசிக்கும்‌ வித்தையை உணர்ந்து வியந்தபடிச்‌ சொன்னேன்‌. 'காட்டுக்குள்ள 
சாகிற ஒவ்விரு மிருகத்தையும்‌ போஸ்ட்மார்ட்டம்‌ பண்ணியாகணும்னு நான்‌ முப்பது 
வருஷமா போராடிண்டு வர்ரேன்‌. எவ்ளவு அழுகின சடலமா இருந்தாலும்‌ 
பண்ணியாகணும்‌. முன்னாடில்லாம்‌ அப்டி கெடையாது. எம்‌, இங்க பெரிய மிருகங்க 
சாகிறதிலே மூணிலே ஒண்ணு கொலைதான்‌. மனுஷன்‌ பண்றது..' என்றார்‌ 
'முன்னாடில்லாம்‌ தொற்றுநோயை கண்டு புடிக்கிறதுக்குள்ள பாதி மிருகங்கள்‌ செத்து 
அழிஞ்சிரும்‌' நான்‌ மெல்ல ரொம்ப அழுகிப்போனா..' என்றேன்‌. 'ஏதாவது எவிடென்ஸ்‌ 
கண்டிப்பா இருக்கும்‌... கண்டுபுடிக்கறதுக்கு ஒரு மெதடாலஜி இருக்கு... ஐ ரோட்‌ இட்‌: 
"தெரியும்‌ டாக்டர்‌' என்றேன்‌. 


'புழுக்களைப்பாத்து பயந்துட்டேள்‌ என்ன?' என்றார்‌ டாக்டர்‌ கே. 'புழுக்களை பாத்தாலே 
பெரும்பாலானவங்களுக்கு பயம்‌... அந்த பயம்‌ எதுக்காகன்னு எப்பவாவது கவனிச்சா அதை 
தாண்டி போயிடலாம்‌. பயத்தையும்‌ அருவருப்பையும்‌ சந்தேகத்தையும்‌ திரும்பி நின்னு 
கவனிச்சா போரும்‌, அப்டியே உதுந்துடும்‌. .. நீங்க இங்க கருப்பா ஒரு புளியங்கொட்டை 
சைசுக்கு ஒரு வண்டு இருக்கறத பாத்திருப்பேள்‌. உங்க வீட்டுக்குள்ள கூட அது இல்லாம 
இருக்காது” என்றார்‌ 'ஆமா, அதுகூடத்தான்‌ வாழறதே. சோத்திலகூட கெடக்கும்‌. பாத்து 
எடுத்துப்‌ போட்டுட்டு சாப்பிடணும்‌'. டாக்டர்‌ கே சிரித்து "அந்த வண்டோட புழுதான்‌ நீங்க 
பாத்தது..வண்டு பெரிய ஆள்‌. புழு கைக்குழந்தை. கைக்குழந்தை மேலே என்ன 


அருவருப்பு?” 


நான்‌ மேலே பேச முடியாமல்‌ அப்படியே அமர்ந்திருந்தேன்‌. 'எல்லா புழுவும்‌ 
கைக்குழந்தைதான்‌. நடக்க முடியாது. பறக்க முடியாது. அதுபாட்டுக்கு தவழ்ந்துண்டு 
இருக்கறது. அதுக்கு தெரிஞ்சது ஒண்ணே ஒண்ணுதான்‌, சாப்புடறது. தின்னுண்டே 


இருக்கும்‌. சின்னப்புள்ளைங்ககூட அப்டித்தான்‌...ஒரு கைக்குழந்தை சாப்பிட சாப்பாட்டை 

அதோட எடையோட கம்பேர்‌ பண்ணினா நீங்க தினம்‌ முப்பது லிட்டர்‌ பால்குடிக்கணும்‌...' 
என்றார்‌ டாக்டர்‌ கே “அதுக்கு அப்டி ஆர்டர்‌. சட்டுபுட்டுன்னு அகப்பட்டத தின்னு பெரிசாகிற 
வழியப்பாருன்னு....' புன்னகைத்து "கிறுக்கு ஃ.பிலாசபின்னு தோணறதா?' இல்லை என்றேன்‌. 


"வெல்‌: 


அன்று முழுக்க அவரிடம்‌ பேசிக்கொண்டிருந்தேன்‌. அவரைப்போன்ற உரையாடல்‌ நிபுணர்‌ 


ஒருவரை நான்‌ பார்த்ததே இல்லை. வேடிக்கை, தத்துவம்‌, இலக்கியம்‌, அறிவியல்‌ என்று 
அவரது பேச்சு தாவிக்கொண்டே இருக்கும்‌. ஜேம்ஸ்பாண்ட்‌ போல காரில்‌ இருந்து 
ஹெலிகாப்டருக்கு தாவி, பறந்து போட்டில்‌ குதித்து, கரையில்‌ ஏரி பைக்கில்‌ ஆரோகணித்து 
விரைவது போல எனக்கு பிரமை எழும்‌. அன்று முதல்‌ வாரத்தில்‌ மூன்றுநாட்களாவது 


அவரைப்பார்க்கச்‌ செல்வேன்‌. புத்தகங்கள்‌ கொடுப்பார்‌. புத்தகங்களைப்பற்றி விவாதிப்பார்‌. 


அவருடன்‌ சேர்ந்து மிருகங்களை நானும்‌ பழகிக்கொண்டேன்‌. குக்கி யானையின்‌ காலில்‌ 
மிதித்து ஏறி மத்தகத்திலமர்ந்து காட்டுமரங்களின்‌ கிளைகளினூடாகச்‌ சென்றேன்‌. ஆள்‌ 
மேலே ஏறியதும்‌ தன்‌ உயரத்தை அந்த ஆளின்‌ உயரத்துடன்‌ சேர்த்துக்‌ 
கணக்கிட்டுக்கொள்ளும்‌ யானையின்‌ நுட்பத்தை ஒவ்வொருமுறையும்‌ பிரமிக்காமலிருக்க 
முடியவில்லை. டாக்டர்‌ கே கரடி ஒன்றுக்கு காலில்‌ கட்டுபோட்டபோது அந்தக்‌ கால்களை 
பற்றிக்கொண்டேன்‌. மான்களின்‌ சாணிகளை பாலிதீன்‌ பைகளில்‌ சேகரித்து சாம்பிளுக்குக்‌ 
கொண்டுவந்தேன்‌. ஒரே மாதத்தில்‌ புழுக்கள்‌ பூச்சிகளின்‌ கைக்குழந்தைகள்‌ என்று காண 
என்‌ கண்ணும்‌ பழகிவிட்டது. 


குண்டுக்குண்டாக மென்மையாக புசுபுசுவென்று ஆவேசமாகத்‌ தின்றுகொண்டு 
நெளிந்துகொண்டிருக்கும்‌ புழுக்களில்‌ தெரியும்‌ உயிரின்‌ ஆவேசத்தை 
பார்த்துக்கொண்டிருக்கும்போது மனம்‌ மலைப்புறும்‌. வெண்ணிறமான தழல்துளிகளா 
அவை? அறியமுடியாத மகத்துவம்‌ ஒன்றால்‌ அணுவிடை வெளி மிச்சமில்லாமல்‌ 
நிறைக்கப்பட்டது இப்பிரபஞ்சம்‌ என்று அப்போது தோன்றி புல்லரித்துவிடும்‌. உண்‌ என்ற 
ஒற்றை ஆணை மட்டுமே கொண்ட உயிர்‌. அந்த துளிக்கு உள்ளே இருக்கின்றன சிறகுகள்‌, 

முட்டைகள்‌. ஒவ்வொரு கணமும்‌ உருவாகும்‌ ஆபத்துக்களை வென்று மேலெழுந்து 


அழியாமல்‌ வாழும்‌ கற்பனைக்கெட்டாத கூட்டுப்பிரக்ஞை. 


பூச்சிகளுடன்‌ மனிதன்‌ மோதக்கூடாது என்று டாக்டர்‌ கே சொல்வார்‌. மனிதன்‌ செய்யும்‌ 
பெரிய பிழை என்னவென்றால்‌ பூச்சிகளை அவன்‌ தனித்தனியாகப்‌ பார்த்து தன்னுடன்‌ 
ஒப்பிட்டுக்கொள்கிறான்‌. பூச்சிகள்‌ ஒட்டுமொத்தமான அறிவும்‌ உணர்வும்‌ கொண்டவை. 
கோடானுகோடி பூச்சிகள்‌. நாள்தோறும்‌ புதுப்பிக்கப்பட்டுக்கொண்டே இருக்கும்‌ மாபெரும்‌ 
திரள்‌ அது. அப்படிப்பார்த்தால்‌ அவை மனிதத்‌ திரளைவிட பற்பலமடங்கு பெரியவை. 
மனிதனின்‌ பூச்சிக்கொல்லியுடன்‌ மோதுவது தனிப்பூச்சி அல்ல, ஒரு பூச்சிப்பெருவெளி. 
அவற்றின்‌ சாரமாக உள்ள அதிபிரம்மாண்டமான பூச்சிமனம்‌. அது அந்த பூச்சிக்கொல்லியை 


சில மாதங்களில்‌ சாதாரணமாக வென்று செல்லும்‌. 


ஒரு வெண்புழுவை கையில்‌ எடுத்துக்கொள்வேன்‌. அது நெளிந்து நெளிந்து மென்மையாக 
மேலேறும்போது கையில்‌ ஒரு கைக்குழந்தையை எடுத்துக்கொள்ளும்‌ அதே முரண்பட்ட 
மன எழுச்சி உருவாகும்‌. மிக மென்மையான மிக எளிய ஓர்‌ உயிர்‌. ஆனால்‌ முடிவற்ற 
சாத்தியங்களும்‌ மகத்தான ஆற்றலும்‌ உள்ளே உறங்குவது. அதிபிரம்மாண்டமான ஒன்றின்‌ 
பிரதிநிதி. சிலசமயம்‌ புழுவை உதடருகே கொண்டு வந்து அதன்‌ கண்களைப்பார்ப்பேன்‌. 
உணவைத்தவிர எதையுமே பார்க்கத்தேவையற்ற கண்கள்‌. ஆனால்‌ அதற்கு என்னை 
தெரியும்‌ என்று தோன்றும்‌. அது ஒரு சிறிய மின்னணுக்கண்‌. அதன்‌ வழியாக 
பூச்சிப்பெருவெளி என்னைப்‌ பார்த்துக்கொண்டிருக்கிறது. அதை நோக்கி புன்னகை 
செய்வேன்‌. ஆம்‌, ஒருவேளை நீ என்னையும்‌ தின்று வளரக்கூடும்‌. பரவாயில்லை. மண்மீது 
நானும்‌ நீயும்‌ ஒன்றுதான்‌. செல்லக்குட்டி ..பூக்குட்டி என்று கொஞ்ச வேண்டும்‌ 
போலிருக்கும்‌ 


டாக்டர்‌ கே இலக்கியங்களில்‌ அபாரமான ஈடுபாடு கொண்டவர்‌. தேடி வரும்‌ ஒரு 
ஆதிவாசிக்கிழவியைக்கூட ஏமாற்றம்‌ கொள்ளச்செய்யாத, ஒரு மிருகத்தின்‌ 
சிகிழ்ச்சையைக்கூட மறுநாளைக்கு ஒத்திப்போடாத கடுமையான அன்றாட வேலைகளுக்கு 
நடுவே அவர்‌ உலகின்‌ முக்கியமான அறிவியலிதழ்களில்‌ உலக அறிவியல்‌ சமூகமே 

கொண்டாடும்‌ ஆய்வுக்கட்டுரைகளை எழுதிக்கொண்டிருந்தார்‌. அக்கட்டுரைகள்‌ அடங்கிய 


இதழ்கள்‌ அவரது மர அலமாராவில்‌ சீராக அடுக்கப்பட்டிருக்கும்‌. அந்த இதழ்களின்‌ மற்ற 


கட்டுரைகள்‌ புரியாத அறிவியல்‌ நெடியுடன்‌ இருக்க டாக்டர்‌ கே எழுதிய கட்டுரை மட்டும்‌ 


உற்சாகமான கச்சித நடையில்‌ மெல்லிய நகைச்சுவையுடன்‌ அழகிய 


கவிதைமேற்கோள்களுடன்‌ இருக்கும்‌. அவருக்கு பிடித்தமான கவிஞர்‌ லார்ட்‌ பைரன்‌. 


ஒருமுறை காட்டுக்குள்‌ நானும்‌ அவரும்‌ சென்றுகொண்டிருந்தபோது டாக்டர்‌ கே கைகளை 
ஆட்டினார்‌. ஜீப்‌ நின்றது. அவர்‌ சத்தமின்றி சுட்டிக்காட்டிய இடத்தில்‌ புதருக்குள்‌ ஒரு 

செந்நாயின்‌ காதுகள்‌ தெரிந்தன. அது எங்களை வேவுபார்ப்பதை உணர்ந்தேன்‌. அவர்‌ 
இன்னொரு இடத்தைச்‌ சுட்டிக்காட்டினார்‌. அங்கே இன்னொரு செந்நாய்‌ தெரிந்தது. சில 
நிமிடங்களில்‌ அந்தக்காட்சி தெளிவாகியது. ஆறு செந்நாய்கள்‌ ஆறு திசைகளிலாக 


மையத்தில்‌ இருப்பதை காவல்காத்து நின்றன. 


“அங்கே அவர்களின்‌ தலைவன்‌ அல்லது குட்டிபோட்ட தாய்‌ நகரமுடியாமல்‌ கிடக்கிறது' 
என்றார்‌ டாக்டர்‌ கே ஆங்கிலத்தில்‌. கண்களை அங்கேயே நாட்டியபடி மிகமெல்லிய 
முணுமுணுப்பாக ' இங்கேயே இருங்கள்‌. அசையவேண்டாம்‌. கைகளை தூக்கக்கூடாது. 
நான்‌ மட்டும்‌ போய்ப்பார்த்துவிட்டு வருகிறேன்‌' என்றார்‌. நான்‌ பதற்றத்துடன்‌ 
"தனியாகவா?'என்றேன்‌ . "இல்ல, அதுங்களுக்கு என்னை தெரியும்‌' 'இல்லடாக்டர்‌, ப்ளீஸ்‌ 
..செந்நாய்கள்‌ ரொம்ப ஆபத்தானவைன்னு சொன்னாங்க' 'கண்டிப்பா 
ஆபத்தானவைதான்‌...பட்‌...' திரும்பி ‘Hero இஸ்‌ மை ட்யூட்டி' என்றபின்‌ மெல்ல 


கதவைத்திறந்து இறங்கி அந்த செந்நாய்களை நோக்கிச்‌ சென்றார்‌. 


என்‌ வழியாக ஒரு குளிர்ந்த காற்று கடந்து சென்றது. கைகளால்‌ மெல்ல என்‌ பைக்குள்‌ 
இருந்த சிறிய துப்பாக்கியை தொட்டேன்‌ .அதன்‌ குளிர்‌ ஆறுதலை அளித்தது. டாக்டர்‌ 
மேடேறி அந்த நாய்களின்‌ அருகே சென்றார்‌. புதருக்குள்‌ இருந்து முதல்‌ நாய்‌ தலை தூக்கி 
காதுகளை முன்னால்‌ மடித்து அவரைப்‌ பார்த்தது. அவர்‌ நெருங்க நெருங்க தலையை கீழே 
கொண்டுவந்து மூக்கை நன்றாக நீட்டி அவரை கவனித்தது. மற்றநாய்கள்‌ இருபக்கமும்‌ 


சத்தமே இல்லாமல்‌ அவரை நோக்கி வருவதைக்‌ கண்டேன்‌. சில நிமிடங்களில்‌ அவர்‌ 


அந்த ஆறுநாய்களாலும்‌ முழுமையாகச்‌ சூழப்பட்டுவிட்டார்‌. 


டாக்டர்‌ கே முதல்‌ செந்நாயின்‌ அருகே சென்று அசையாமல்‌ நின்றார்‌. சிலநிமிடங்கள்‌ 
அந்த நாயும்‌ அவரும்‌ ஒரு மெளனமான பிரார்த்தனை போல அப்படியே நின்றார்கள்‌. பின்‌ 
அந்த நாய்‌ நன்றாக உடலை தாழ்த்தி கிட்டத்தட்ட தவழ்ந்து அவர்‌ அருகே வந்தது. 
முகத்தை மட்டும்‌ நீட்டி அவரை முகர்ந்தது. சட்டென்று பின்னால்‌ சென்றபின்‌ மீண்டும்‌ 
வந்து முகர்ந்தது. ஹுஹுஹு என்று ஏதோ சொன்னது. புதர்களுக்குள்‌ நின்ற மற்ற 
நாய்கள்‌ நன்றாக நிமிர்ந்து தலைதூக்கி நின்றன. 

முதல்‌ நாய்‌ அவர்‌ அருகே நெருங்கி அவரது பூட்ஸ்களை நக்கியது. பின்‌ அது அவர்மேல்‌ 
காலைத்தூக்கி வைத்து அவர்‌ கையை முகர்ந்தது. அதன்‌ உடல்மொழி மாறுவதை 
கண்டேன்‌. நம்மை வரவேற்கும்‌ வளர்ப்புநாய்போல அது வளைந்து நெளிந்து 
உடலைக்குழைத்து வாலைச்சுழற்றியது. அவரைப்பார்த்துக்கொண்டு வாலாட்டியபடியே 


பக்கவாட்டில்‌ நடந்து சென்றபின்‌ துள்ளி ஓடி கொஞ்சதூரம்‌ போய்‌, காதை பின்னால்‌ 


தழைத்துக்கொண்டு நான்குகால்‌ பாய்ச்சலில்‌ அவர்‌ அருகே ஓடி வந்து நின்று, மீண்டும்‌ 


முன்னால்‌ துள்ளி ஓடியது. அவரை ஒரு விசேஷ விருந்தாளியாக அது நினைப்பது 
தெரிந்தது. அவர்‌ வந்ததில்‌ அதற்கு தலைகால்‌ புரியாத சந்தோஷம்‌ என்று தெரிந்தது. அந்த 
கெளரவத்தை எப்படி கொண்டாடுவதென்று அதற்கு புரியவில்லை. 


மற்றநாய்களும்‌ வாலைச்சுழற்றுவது புதர்களின்‌ அசைவாக தெரிந்தது. பின்‌ ஒரு நாய்‌ 
முதல்நாய்‌ நின்ற இடத்தை எடுத்துக்கொள்ள பிற நான்கும்‌ அவற்றின்‌ பழைய இடத்துக்குச்‌ 
சென்றன. டாக்டர்‌ கே புதர்களுக்குள்‌ குனிந்து எதையோ பார்ப்பது தெரிந்தது. பின்‌ அவர்‌ 
அமர்ந்துகொண்டார்‌. அங்கே அந்த நாய்‌ குவ்‌ குவ்‌ குவ்‌ என்று நாய்க்குட்டி போல ஏதோ 
சொல்வது மட்டும்‌ கேட்டது. அரைமணி நேரம்‌ கழித்து டாக்டர்‌ கே திரும்பிவந்தார்‌. காரில்‌ 


ஏறிக்கொண்டு 'போலாம்‌' என்றார்‌ 


“என்னசார்‌?' என்றேன்‌. ‘HAA அவங்க தலைவன்‌ அடிபட்டு கெடக்கறான்‌' என்றார்‌. “என்ன 
அடி?' "சிறுத்தைன்னு நெனைக்கறேன்‌. வலதுகால்‌ சதைபேந்து போயிருக்கு. எலும்பும்‌ 
முறிஞ்சிருக்கலாம்‌...' நாம என்ன பண்றது?' என்றேன்‌. “ஒண்ணுமே பண்ண வேண்டாம்‌. 
அது அவங்களோட வாழ்க்கை, அவங்க உலகம்‌...நாம பாகக்வேண்டியது ரெண்டுமூணு 
விஷயம்தான்‌. அந்த நாயை யாராவது மனுஷங்க ஏதாவது பண்ணியிருக்காங்களாங்கிறது 
முதல்ல. அப்டீன்னா குற்றவாளிய கண்டுபுடிச்சு தண்டிக்கணும்‌. ரெண்டு, வழக்கமா 
இல்லாத ஏதாவது தொற்றுநோய்‌ இருக்கான்னு பாக்கணும்‌. இருக்குன்னா உடனடியா 


நடவடிக்கை எடுக்கணும்‌...' 


நான்‌ 'அப்டியே விட்டுட்டு போறதா, அது செத்துட்டா?' என்றேன்‌. 'சாகாது...ஆனா அந்த நாய்‌ 
இனிமே தலைவன்‌ இல்லை. அனேகமா என்னை கூட்டிண்டுபோச்சே அவன்தான்‌ இனிமே 

தலைவன்‌...' நாம ஏதாவது மருந்து போட்டா என்ன?' "என்ன மருந்து? நம்மளோட 
வழக்கமான ஆண்டிபயாட்டிக்குகளா? காட்டுமிருகங்களோட ரெஸிஸ்டென்ஸ்‌ என்ன 
தெரியுமா? இந்த மருந்துகளை குடுத்து பழக்கினா அப்றம்‌ காட்டுக்குள்ளயும்‌ ஊரைமாதிரி 
மூணுகிலோமீட்டருக்கு ஒண்ணுன்னு ஆரம்ப சுகாதார நிலையம்‌ தெறக்கவேண்டியதுதான்‌' 


நான்‌ பெருமூச்சுடன்‌ "அந்த நாய்‌ உங்கள அடையாளம்‌ கண்டது அமேஸிங்கா இருந்தது...” 
என்றேன்‌. 'நாய்னா என்னன்னு நினைச்சே? சச்‌ எ டிவைன்‌ அனிமல்‌...மனுஷன்‌ என்னமோ 
அவன்‌ பெரிய புடுங்கின்னு நினைக்கிறான்‌. மிருகங்களுக்கு ஆத்மா கெடையாது பகுத்தறிவு 
கெடையாது. அவனோட எச்சப்புத்தியிலே ஒரு சொர்க்கத்தையும்‌ கடவுளையும்‌ 
உண்டுபண்ணி வச்சிருக்கானே அதில மிருகங்களுக்கு எடம்‌ கெடையாதாம்‌. 


நான்ஸென்ஸ்‌...' டாக்டர்‌ கே முகம்‌ சிவந்தார்‌. 'பைரன்‌ கவிதை ஒண்ணு இருக்கு. “ஒரு 


நாயின்‌ கல்லறையில்‌ எழுதப்பட்ட வாசகம்‌' . படிச்சிருக்கியா?' 


“இல்லை” என்றேன்‌. அவர்‌ காட்டையே சிவந்த முகத்துடன்‌ பார்த்துக்கொண்டு 
இருந்துவிட்டு திடீரென்று மந்திர உச்சாடனம்‌ போலச்‌ சொல்ல ஆரம்பித்தார்‌. ‘When some 
proud son of man returns to 

earth, Unknown to glory, but upheld by birth..’ நான்‌ அந்த அவ்வரிகளை அவரது 


முகமாகவே எப்போதும்‌ நினைத்துக்கொள்வேன்‌. 


ஆனால்‌ நாய்‌ வாழ்க்கையில்‌ உன்னத நண்பன்‌ 
வரவேற்பதில்‌ முதல்வன்‌! பாதுகாப்பதில்‌ முந்துபவன்‌! 
அவன்‌ நேர்மை நெஞ்சம்‌ உரிமையாளனுக்கே சொந்தம்‌, 


அவனுக்காகவே உழைக்கிறான்‌ உண்டூ உயிர்க்கிறான்‌! 


அந்த வரிகளை நான்‌ டாக்டர்‌ கேயின்‌ வாழ்க்கைப்பிரகடனமாகவே பலமுறை 
நினைத்துக்கொண்டதுண்டு . நட்பு மட்டுமே ஆன்மாவாக மாறி நிறைந்து ஒளிரும்‌ 
கண்களுடன்‌ நட்பேயான வாலுடன்‌ நட்பேயான காதுகளுடன்‌ நட்பேயான குரைப்புடன்‌ 


நட்பேயான குளிர்நாசியுடன்‌ என்‌ கண்‌ முன்னால்‌ ஒரு நாய்‌ நின்றது. “நான்‌ உனக்கு” 

என்றது. "நீயே நான்‌' என்றது. 'நீ என்னை நம்பலாம்‌, எந்த இறைவனுக்கும்‌ நிகராக' என்றது. 
“ஏனென்றால்‌ இறையெனப்படுவது ஒன்று உண்டென்றால்‌ அது ததும்பிச்‌ சொட்டிய ஒரு 
துளியே நான்‌!. 


அதனருகே அதை சற்றும்‌ கவனிக்காமல்‌ தொடுவானை நோக்கி எதற்காகவோ 
ஏங்கிக்கொண்டு ஓர்‌ மானுட AOU நின்றிருந்தான்‌. அவன்‌ நான்‌. வாழ்நாளெல்லாம்‌ 
தேடிக்கொண்டிருந்தவன்‌ அதிகாரத்தை, இன்பத்தை ,அடையாளங்களை... அதற்கான 
சதுரங்கங்கள்‌, அதற்கான அணிவகுப்புகள்‌, அதற்கான புன்னகைகள்‌, அதற்கான அர்த்தமற்ற 
ஆயிரம்‌ சொற்கள்‌. “14௮1, vain insect!’ என்ற பைரனின்‌ கர்ஜனையை நான்‌ அன்று 
அந்தக்காட்டில்‌ டாக்டர்‌ கேயின்‌ செக்கச்சிவந்த தணல்முகத்தில்‌ இருந்து 
கேட்டேன்‌.இடிமுரசுகள்‌ அதிர வானமே சுட்டுவிரல்‌ நீட்டி மனிதனை நோக்கிச்‌ சொன்னது * 


உனது அன்பு ஆசை மட்டூமே. உனது நட்போ ஏமாற்று. உனது புன்னகை போலி, உனது 


சொற்கள்‌ வெறும்‌ மோசடி” 


என்‌ மனம்‌ நெகிழ்ந்து கண்கள்‌ நிறைந்தன. நான்‌ என்ற நினைப்பே என்னை கூசச்செய்தது. 
என்‌ உடம்பே அழுக்குபட்டு நாறிக்கொண்டிருப்பது போலிருந்தது. அழுக்குச்சட்டையை 
கழற்றிவீசுவதுபோல என்னை உதறிவிட்டு நான்குகால்களுடன்‌ அந்த அதிதூய 
பசுமைவெளியில்‌ பாய்ந்துசெல்லவேண்டும்‌. இந்த காற்றும்‌ இந்த வெயிலும்‌ என்னை 
அன்னியமென ஒதுக்காமல்‌ அணைத்துக்கொள்ளும்‌. அங்கே வலி உண்டு நோய்‌ உண்டு 
மரணம்‌ உண்டு. ஆனால்‌ கீழ்மை இல்லை. ஒருதுளிகூட கீழ்மை இல்லை. உன்னை 
நன்கறிந்த எவரும்‌ அருவருத்து விலகுவர்‌. உயிர்‌ கொண்ட கீழ்ததரப்‌ புழுதியே நீ: நான்‌ 
விசும்பி அழுதபடி ஜீப்பை நிறுத்திவிட்டேன்‌. டாக்டர்‌ கே என்னை திரும்பிப்‌ பார்க்காமல்‌ 


உறைந்த தழல்போல அப்படியே அசையாமல்‌ அமர்ந்திருந்தார்‌. 


மனிதனின்‌ கீழ்மைகளை ஒவ்வொருநாளும்‌ முகத்திலறைந்தது போலப்‌ பார்க்கவேண்டும்‌ 
என்றால்‌ நீங்கள்‌ காட்டில்‌ இருக்கவேண்டும்‌. அனேகமாக இங்கே சுற்றுப்பயணம்‌ 
வருபவர்கள்‌ படித்தவர்கள்‌, பதவிகளில்‌ இருப்பவர்கள்‌. ஊரில்‌ இருந்தே வறுத்த பொரித்த 
உணவுகளுடனும்‌ மதுக்குப்பிகளுடனும்தான்‌ வருவார்கள்‌. வரும்‌ வழிதோறும்‌ 

குடித்துக்கொண்டும்‌ தின்றுகொண்டும்‌ இருப்பார்கள்‌. வாந்தி எடுப்பார்கள்‌. மலைச்சரிவுகளின்‌ 
மெளனவெளியை காரின்‌ ஆரனை அடித்துக்கிழிப்பார்கள்‌. முடிந்தவரை உச்சமாக கார்‌ 
ஸ்டீரியோவை அலறவிட்டு குதித்து நடனமிடுவார்கள்‌. ஓங்கிய மலைச்சரிவுகளை நோக்கி 


கெட்டவார்த்தைகளை கூவுவார்கள்‌. 


ஒவ்வொரு காட்டுயிரையும்‌ அவர்கள்‌ அவமதிப்பார்கள்‌. சாலைஓரத்துக்‌ குரங்களுக்கு 
கொய்யாபழத்தை பிளந்து உள்ளே மிளகாய்ப்பொடியை நிரப்பி கொடுப்பார்கள்‌. மான்களை 
நோக்கி கற்களை விட்டெறிவார்கள்‌. யானை குறுக்கே வந்தால்‌ காரின்‌ ஆரனை உரக்க 
அடித்து அதை அச்சுறுத்தி துரத்துவார்கள்‌. என்னால்‌ எத்தனை யோசித்தாலும்‌ 
புரிந்துகொள்ள முடியாத விஷயம்‌ காலிமதுக்குப்பிகளை ஏன்‌ அத்தனை வெறியுடன்‌ 
காட்டுக்குள்‌ வீசி எறிகிறார்கள்‌ என்பது. வண்டிகளை நிறுத்தி சோதனையிட்டு 
மதுக்குப்பியுடன்‌ இருப்பவர்களை இறக்கி பெல்ட்டை கழற்றி வெறியுடன்‌ ரத்தம்‌ சிதற 
அடித்திருக்கிறேன்‌. ஜட்டியுடன்‌ கடும்குளிரில்‌ அலுவலகம்‌ முன்னால்‌ 
அமரச்செய்திருக்கிறேன்‌. ஆனாலும்‌ காட்டுச்சாலையின்‌ இருபக்கமும்‌ குப்பிச்சில்லுகள்‌ 
குவிவதை தடுக்கவே முடிவதில்லை. 


மற்ற எந்த மிருகத்தைவிடவும்‌ யானைக்கு மிக அபாயகரமானது அந்த குப்பி உடைசல்‌. 
யானையின்‌ அடிக்கால்‌ ஒரு மணல்மூட்டை போன்றது. குப்பிகள்‌ அனேகமாக மரத்தில்‌ 
மோதி உடைந்து மரத்தடியிலேயே கிடக்கும்‌. யானை அதன்‌ மகத்தான எடையுடன்‌ 
அதன்மேல்‌ காலை வைத்தால்‌ குப்பி நேராக அதன்‌ பாதங்களுக்குள்‌ முழுக்க புகுந்துவிடும்‌. 
இருமுறை அது காலைத்தூக்கி வைத்தால்‌ நன்றாக உள்ளே செல்லும்‌. அதன்‌ பின்னால்‌ 


யானை நடக்கமுடியாது. இரண்டே நாட்களில்‌ காயம்‌ சீழ்‌ வைக்கும்‌. புழுக்கள்‌ உள்ளே 


நுழையும்‌. புழுக்கள்‌ சதையை துளைத்து சீழை உள்ளே கொண்டுசெல்லும்‌. முக்கியமான 


குருதிப்பாதைகளையோ எலும்பையோ அவை தொட்டுவிட்டதென்றால்‌ அதன்பின்‌ யானை 


உயிருடன்‌ எஞ்சாது. 


விங்கிப்‌ பெருத்து சீழ்‌ வழியும்‌ கால்களுடன்‌ பலநாட்கள்‌ யானை காட்டில்‌ அலையும்‌. ஒரு 
கட்டத்தில்‌ நடமாட முடியாமலாகும்போது ஏதாவது மரத்தில்‌ சாய்ந்து நின்றுவிடும்‌. 

ஒருநாளில்‌ முப்பது லிட்டர்‌ தண்ணீர்‌ குடித்து இருநூறு கிலோ உணவு உண்டு ஐம்பது 
கிலோமீட்டர்‌ நடந்து வாழவேண்டிய உயிர்‌ அப்படி ஐந்து நாட்கள்‌ நின்றால்‌ மெலிந்து 
உருக்குலைந்துவிடும்‌. முதுகு எலும்பு மேலே துருத்தும்‌. கன்ன எலும்புகள்‌ புடைத்தெழும்‌. 
காது அசைவது குறையும்‌. மத்தகம்‌ தாழ்ந்து தாழ்ந்து வரும்‌. மெல்ல துதிக்கையை 
தரையில்‌ ஊன்றி குப்புறச்சரிந்து நிற்கும்‌. பின்‌ மத்தகமே தரையில்‌ ஊன்றும்‌. அடுத்தநாள்‌ 
பக்கவாட்டில்‌ சரிந்து வயுறு பாறைபோல மறுபுறம்‌ எழுந்து நிற்க விழுந்து கிடக்கும்‌. 
வாலும்‌ துதிக்கையும்‌ மட்டும்‌ சுழல கண்களை மூடித்திறந்தபடி நடுங்கிக்கொண்டிருக்கும்‌. 
பிற யானைகள்‌ அதைச்சூழ்ந்து நின்று தலையாட்டி பிளிறிக்கொண்டிருக்கும்‌. 


அதன்பின்‌ யானை சாகும்‌. கடைசி துதிக்கை அசைவும்‌ நின்றபின்னரும்கூட பலநாள்‌ 
யானைக்கூட்டம்‌ சுற்றி நின்று கதறிக்கொண்டிருக்கும்‌. பின்னர்‌ அவை அதை அப்படியே 
கைவிட்டு பலகிலோமீட்டர்‌ தள்ளி முற்றிலும்‌ புதிய இன்னொரு இடம்‌ நோக்கிச்‌ 
சென்றுவிடும்‌. யானையின்‌ தோலின்‌ கனம்‌ காரணமாக சடலம்‌ அழுகாமல்‌ இந்தக்காட்டில்‌ 
எந்த மிருகமும்‌ அதை சாப்பிட முடியாது. அழுகிய யானையை செந்நாய்கள்‌ முதலில்‌ 
தேடிவந்து வாயையும்‌ குதத்தையும்‌ மட்டும்‌ கிழித்து உண்ணும்‌. பின்னர்‌ கழுகுகள்‌ இறங்கி 


அமரும்‌. கழுதைப்புலிகள்‌ கூட்டம்‌ கூட்டமாக வெகுதொலைவிலிருந்து தேடிவரும்‌. 


மனிதனைவிட நூற்றிஎழுபது மடங்கு அதிக நியூரான்கள்‌ கொண்ட மூளை கொண்ட 


காட்டின்‌ பேரரரசன்‌ வெறும்‌ வெள்ளெலும்புகளாக மண்ணில்‌ எஞ்சுவான்‌. 


ஒருமுறை முதுமலையில்‌ ஒரு யானைக்கு கால்விங்கி அது காட்டில்‌ அலைவதாக தகவல்‌ 
வந்தபோது டாக்டர்‌ கேயுடன்‌ நானும்‌ சென்றேன்‌. காட்டுக்குள்‌ அந்த யானை 
இருக்குமிடத்தை குறும்பர்‌ ஏற்கனவே கண்டு வைத்திருந்தார்கள்‌. அவர்களை 
ஏற்றிக்கொண்டு ஒரு ஜீப்பில்‌ காட்டுக்குள்‌ நுழைந்தோம்‌. அதுவும்‌ பழங்கால 
குதிரைப்பாதைதான்‌. நெடுந்தூரம்‌ சென்றபின்‌ ஜீப்பை நிறுத்திவிட்டு நானும்‌ டாக்டரும்‌ 
காட்டுக்குள்‌ சரிவிறங்கிச்‌ சென்றோம்‌. துப்பாக்கியுடன்‌ இரு வனக்காவலர்களும்‌ மற்ற 
பொருட்களுடன்‌ இரு குறும்பர்களும்‌ கூடவந்தார்கள்‌. 

உடலை அறுக்கும்‌ வேய்மூங்கில்‌ இலைகளை அகற்றி டாக்டர்‌ கே முன்னால்‌ 
சென்றுகொண்டே இருந்தார்‌. தரையில்‌ வேர்முடிச்சுகள்‌ காலை தடுக்கின. நான்‌ 
மரங்களைப்பற்றிக்கொண்டு நடந்தேன்‌. எழுபதை நெருங்கினாலும்‌ டாக்டர்‌ கே மிகக்‌ 
கச்சிதமான உடல்‌ கொண்டவர்‌. காடு அவருக்கு மீனுக்கு கடல்போல. கொஞ்சநேரத்தில்‌ 
காற்றில்‌ யானைகளின்‌ நெடி மெலிதாக வர ஆரம்பித்தது. யானைகள்‌ ஏற்கனவே 
எங்களைக்‌ கவனித்துவிட்டன என்று தெரிந்தது. மெல்லிய யானை உறுமல்கள்‌ கேட்டன. 
இன்னும்‌ கொஞ்சம்‌ இறங்கிச்சென்றபோது இருபக்கமு மூங்கில்பத்தைகள்‌ பரவிய ஓடை 
ஒன்றுக்கு அப்பால்‌ பச்சைநிறமாக வெயில்‌ தேங்கி நின்ற புல்வெளியில்‌ பன்னிரண்டு 


யானைகள்‌ கூட்டமாக நிற்பதைக்‌ கண்டோம்‌ 


இன்னும்கூட யானைகள்‌ இருக்கலாமென்று நினைத்து கண்களை ஒட்டியபோது மேலும்‌ 
ஆறு யானைகள்‌ மூங்கில்‌ புதர்களுக்குள்‌ மேய்ந்துகொண்டு நிற்பது தெரிந்தது. அங்கே 
நான்கு குட்டிகள்‌ நிற்பது மேலும்‌ கூர்ந்து நோக்கியபோது தெரிந்தது. டாக்டர்‌ கே தன்‌ 
கருவிகளை எடுத்து பொருத்திக்கொண்டார்‌.சிறிய ஏர்கன்‌ போன்ற ஒன்று. அதில்‌ 
மாத்திரையே குண்டாக இருக்கும்‌.யானையை கூர்ந்து தொலைநோக்கியால்‌ கவனித்தார்‌. 
அதன்‌ எடையை அவதானிக்கிறார்‌ என்று தெரிந்தது. எடைக்கு ஏற்பத்தான்‌ அந்த 


யானைக்கான மயக்கமருந்து அளவை தீர்மானிக்க முடியும்‌. 


அவர்‌ முழுமையாக தனக்குள்‌ மூழ்கி வேலைசெய்வதை பார்த்துக்கொண்டிருந்தேன்‌. 
கருவிகளைப்‌ பொருத்தி கையில்‌ எடுத்துக்கொண்டதும்‌ 'நீங்க இங்க இருங்க...நான்‌ போய்‌ 


பாக்கறேன்‌' என்றேன்‌. அவரிடம்‌ எதுவும்‌ சொல்லமுடியாதென்று ஏற்கனவே நன்றாக 


அறிந்திருந்தேன்‌. "அது பெரிய மரத்தடி பக்கத்திலே நின்னிட்டிருக்கு. கீழே விழுந்தா 


அடிபட்டிரும்‌. அத கொஞ்சம்‌ சதுப்புக்கு கொண்டு வரணும்‌. மத்தயானைகளுக்கு நான்‌ 
என்ன செய்யப்போறேன்னு தெரியாது. அதனால அதுங்க ரெஸிஸ்ட்‌ பண்ணும்‌' என்றார்‌. 
"யானைகளுக்கு தெரியுமா, இந்த காயத்துக்குக்‌ காரணம்‌ மனுஷங்கதான்னு' 
"கண்டிப்பா...ரொம்பநன்னா தெரியும்‌' "அப்ப என்ன பண்றது?' என்றேன்‌. 'பாப்போம்‌' என்றார்‌. 


டாக்டர்‌ கே மெதுவாக கீழே இறங்கி ஓடையைக்‌ கடந்து சேற்றுப்பரப்பில்‌ இறங்கினார்‌. 

யானைகள்‌ அழுந்த நடந்து உருவான குழிகள்‌ கால்‌ உள்ளே போகுமளவுக்கு ஆழமாக 


நெருக்கமாக படிந்திருந்தன. அவற்றின்‌ விளிம்புகளில்‌ கால்‌ வைத்து மெதுவாக அவற்றை 
நெருங்கினார்‌. யானைகளின்‌ நடுவே நின்ற பெரிய பிடியானை உரக்க உறுமியது. 
அதைக்கேட்டு மற்ற யானைகளும்‌ பிளிறின. ஒரு யானை டாக்டர்‌ கேயை நோக்கி 
திரும்பியது. அதன்‌ காதுகள்‌ வேகமாக அசைந்தன. தலையை வேகமாக குலுக்கியபடி 
டாக்டரை நோக்கி வந்தது. டாக்டர்‌ கே அசையாமல்‌ நின்றார்‌. அது மேலும்‌ தலையைக்‌ 
குலுக்கி எச்சரிக்கை விடுப்பது போல உறுமிக்கொண்டு இன்னும்‌ இரண்டடி முன்னால்‌ 
வந்தது. 


யானை தலையைக்குலுக்கினால்‌ அது எச்சரிக்கிறது, தாக்குவேன்‌ என்கிறது என்றுதான்‌ 
அர்த்தம்‌. என்‌ இதயத்துடிப்பை காதுகளில்‌ கேட்டேன்‌. எழுந்து ஓடி டாக்டரிடம்‌ சென்று 
அவர்‌ அருகே நின்றுகொள்ள வேண்டும்‌ என்று ஆசைப்பட்டேன்‌. என்‌ கண்ணெதிரே 
டாக்டரை யானை சிதைத்துப்போட அதைப்பார்த்தபடி சும்மா இருந்தால்‌, அவரது சடலத்தை 
சுமந்தபடி திரும்பிச்செல்ல நேர்ந்தால்‌ நான்‌ என்னை ஒருபோதும்‌ 
மன்னிக்கப்போவதில்லை. ஆனால்‌ என்னால்‌ அசைய முடியவில்லை. என்‌ நாக்கு வரண்டு 


உள்ளே இழுத்துக்கொண்டு வாய்‌ காலியாக இருப்பதைப்போல்‌ இருந்தது. 


டாக்டர்‌ கே அசையாமல்‌ சில நிமிடங்கள்‌ நின்றார்‌. யானையும்‌ அசையாமல்‌ நின்றது. பிற 
யானைகள்‌ மொத்தமும்‌ உடலால்‌ அவரைக்‌ கவனிக்கின்றன என்று தோன்றியது. டாக்டர்‌ 
கே மேலும்‌ முன்னே சென்றார்‌. இப்போது அந்த யானை நெருங்கி வந்தது. ஆனால்‌ 
தலையை குலுக்கவில்லை. மத்தகத்தை நன்றாக தாழ்த்தியது. அதுவும்‌ எச்சரிக்கை 
அடையாளம்தான்‌. டாக்டர்‌ கே சீராக அதைநோக்கிச்‌ சென்று அதன்‌ முன்‌ நின்றார்‌. அது 
பேசாமல்‌ நின்றது. நெடுநேரம்‌. என்ன நடக்கிறதென்றே தெரியவில்லை. பலமணிநேரம்‌ 
ஆகிவிட்டதென்று தோன்றியது 


என்ன நடந்தது என்றே தெரியவில்லை, அந்த யானை பின்வாங்கியது. பெரிய பிடியானை 
திரும்பி டாக்டர்‌ கேயை பார்த்து உறுமியபின்‌ வாலை சுழற்றி வைத்துக்கொண்டது. பின்பு 


ஒவ்வொரு யானையாக மேலே ஏறி மறுபக்க மலைச்சரிவில்‌ மூங்கில்‌ கூட்டங்களுக்குள்‌ 

சென்றன. கடைசி யானையின்‌ வால்சுழற்சியும்‌ பச்சை இலைகளுக்குள்‌ மறைவது வரை 
நம்பமுடியாமல்‌ நான்‌ பார்த்து நின்றேன்‌. டாக்டர்‌ கையை தூக்கி எங்களிடம்‌ வரும்படி 


சைகை காட்டினார்‌. நானும்‌ பிறரும்‌ ஒடைக்குள்‌ இறங்கி சென்றோம்‌ 


எங்களைக்கண்டதும்‌ காயம்பட்ட யானை கோபத்துடன்‌ தலையை குலுக்கி முன்னால்‌ வர 
முயன்றது. பின்பு மெல்ல பிளிறிவிட்டு அங்கேயே நின்றது. டாக்டர்‌ எங்களை மேலும்‌ 
அருகே வரச்சொன்னார்‌. வனக்காவலர்கள்‌ நின்று விட்டார்கள்‌. நானும்‌ குறும்பர்களும்‌ 
மட்டும்‌ முன்னால்‌ சென்றோம்‌. யானை சட்டென்று சாய்ந்திருந்த மரம்‌ அதிர நிமிர்ந்து 


எங்களை நோக்கி வந்தது. அதன்‌ பின்னங்கால்‌ விங்கி மற்ற கால்களைவிட இருமடங்காக 


இருந்தது. அதை கிட்டத்தட்ட இழுத்துத்தான்‌ அது முன்னகர முடிந்தது. 


அது நாலடி முன்னால்‌ வந்ததும்‌ டாக்டர்‌ அதைச்‌ சுட்டார்‌. மாத்திரை அதன்‌ தோளுக்கு 
மேல்‌ பதமான சதையில்‌ புதைந்ததும்‌ யானை உடல்‌ அதிர்ந்து அப்படியே நின்றது. 
காதுகளை அசைப்பது நின்றது. பின்பு வேகமாக அசைக்க ஆரம்பித்தது. அந்த அசைவு 
கொஞ்சம்‌ கொஞ்சமாக குறைந்தது. முன்காலை கொஞ்சம்‌ வளைத்து ஆடியது. சட்டென்று 
பக்கவாட்டில்‌ விழுந்து சேற்றை அறைந்து புல்மேல்‌ விழுந்தது. துதிக்கை புல்மேல்‌ ஒரு 
தனி விலங்கு போல புரண்டது. துதிக்கையின்‌ நுனி மட்டும்‌ தூக்கி சிறிய நாசிக்குமிழ்‌ 


அசைய எங்களை வாசம்‌ பிடித்தபின்‌ யானை அசைவிழந்தது. 


டாக்டர்‌ கே யானையின்‌ அருகே அமர்ந்து சுறுசுறுப்பாக வேலையை தொடங்கினார்‌. நான்‌ 
அவருக்கு உதவினேன்‌. எங்களைச்சுற்றி மூங்கில்‌ காடுகளுக்குள்‌ யானைகள்‌ எங்களையே 
கூர்ந்து நோக்கிக்கொண்டு நிற்பதை உணர்ந்தேன்‌. என்‌ முதுகு மேல்‌ குளிர்ந்த பனிக்காற்று 
போல அவற்றின்‌ பார்வையை அறிந்தேன்‌. ஏதாவது ஒரு கணத்தில்‌ அந்த யானைகளுக்கு 
நாங்கள்‌ தவறாக ஏதோ செய்கிறோம்‌ என்று தோன்றினால்‌ என்ன ஆகும்‌? 


யானையின்‌ காலில்‌ பாதி பீர்புட்டி ஒன்று முழுமையாக உள்ளே ஏறியிருந்தது. 
அதைச்சுற்றி சீழ்‌ கட்டி சீழில்‌ புழு வைத்து சிறுதேன்கூடு போல பொருக்கோடியிருந்தது. 


கத்தியால்‌ டாக்டர்‌ கே அந்தப்பொருக்கை வெட்டியதும்‌ பெரிய தயிர்க்கலயம்‌ உடைந்தது 

போல சீழ்‌ வெளியே கொட்டியது. தேன்கூடு போல சிறிய துளையறைகளுக்குள்‌ 
வெண்புழுக்கள்‌ நெளிந்தன. டாக்டர்‌ அந்த சீழபட்ட சதையை முழுக்க சிறிய கோடாலி 
போன்ற கருவியால்‌ வெட்டி எடுத்தார்‌. புழுக்கள்‌ என்‌ கைகளில்‌ ஏறின. அவற்றை சுண்டி 
எறிந்தேன்‌. மொத்த சீழையும்‌ வெட்டி வீசியபின்‌ பீர்க்குப்பி ஆழப்பதிந்திருந்த சதையை 
கத்தியால்‌ அறுத்து எடுத்து வீசி காயத்தை நன்றாக விரித்து புட்டியை உருவி எடுத்தார்‌. 
ஆச்சரியமாக இருந்தது. கிட்டத்தட்ட என்‌ கையளவு பெரிய புட்டி. 


"ஒருவாரம்‌ கூட ஆகலை, பொழைச்சுது' என்றார்‌ டாக்டர்‌ கே. புட்டியை உருவியதும்‌ 


மேலும்‌ சீழ்‌ கொட்ட ஆரம்பித்தது. அந்தப்பகுதிச்சதையை முழுக்க வெட்டி ,சீவி எடுத்து 


வெளியே கொட்டினார்‌. சீழ்‌ வாடை குறைந்து குருதிவாடை எழ ஆரம்பித்தது. குருதி ஊறி 
சிவப்பாக புண்ணை நனைத்து வழிந்து பின்‌ குமிழியிட ஆரம்பித்ததும்‌ தலையணை 
அளவுக்கு பஞ்சை எடுத்து அதில்‌ மருந்தை நனைத்து உள்ளே திணித்து இறுக்கி வைத்து 
பெரிய பேண்டேஜ்‌ நாடாவால்‌ சுற்றிக்கட்டினார்‌. அதன்‌ பசை இறுக்கமாக ஒட்டிக்கொண்டது. 
அதன்‌ காலின்‌ கூடாரத்துணிபோன்ற தோலின்‌ மீது சிறிய எவர்சில்வர்‌ கிளிப்புகளை குத்தி 
இறுக்கி அதனுடன்‌ பேண்டேஜை சேர்த்து ஒட்டிக்கட்டி இறுக்கி முடித்தார்‌. அதன்‌ மேல்‌ 
கீழே கிடந்த கரிய சேற்றை அள்ளி நன்றாக பூசிமூடினார்‌. 


யானையின்‌ காதில்‌ அதை திரும்பவும்‌ கண்டுபிடிப்பதற்கான சிக்னலர்‌ கம்மலை குத்தி 
அணிவித்து விட்டு எழுந்தோம்‌. எங்கள்‌ உடைகளும்‌ கைகளும்‌ முழுக்க ரத்தமும்‌ சீழுமாக 
இருந்தது. புழுக்களை உதறிவிட்டு பொருட்களை சேகரித்துக்கொண்டு கிளம்பினோம்‌. 
திரும்பி வந்து ஓடையில்‌ கைகளை கழுவிக்கொண்டிருந்தபோது பிளிறல்‌ ஒலியுடன்‌ 
யானைகள்‌ ஒவ்வொன்றாக இறங்கி வந்து அந்த யானையைச்‌ சூழ்ந்து கொண்டன. அந்த 
யானைப்பாட்டி கிடந்த யானையின்‌ காலில்‌ பெரிதாக தெரிந்த பாண்டேஜை துதிக்கையால்‌ 
தடவி பரிசோதனைசெய்து மெல்ல பிளிற மற்ற யானைகளும்‌ பிளிறின. சில யானைகள்‌ 
அப்பகுதியில்‌ பரவிக்கிடந்த குருதியை துதிக்கையால்‌ மோப்பம்‌ பிடித்தன. ஒரு யானை 


அங்கே நின்று காதுகளை முன்னால்‌ தள்ளி எங்களை பார்த்தது 

'பேண்டேஜை அவுத்திராதில்ல?' என்றேன்‌. "அதுக்கு தெரியும்‌' என்றார்‌. 'ஆனா யானைக்கு 


பொதுவா வெள்ளை நிறம்‌ புடிக்காது. சேறு பூசலைன்னா நிம்மதியில்லாம காலை 


நோண்டிண்டே இருக்கும்‌.' 'குணமாயிடுமா?' என்றேன்‌. ' அனேகமா பதினஞ்சுநாளிலே 
பழையபடி ஆயிடும்‌. யானையோட ரெஸிஸ்டென்ஸ்‌ பயங்கரம்‌. சாதாரண 
ஆண்டிபயாட்டிக்‌ கூட அபாரமா வேலைசெய்யும்‌' என்றார்‌. முதுமலையில்‌ இருந்து 
மீண்டும்‌ டாப்ஸ்லிப்புக்கு காரில்‌ திரும்பும்போது டாக்டர்‌ கே சொன்னார்‌ 'என்ன ஒரு 
டிவைன்‌ பீயிங்‌. என்னிக்காவது தமிழ்நாட்டிலே யானை இல்லாம போனா அப்றம்‌ நம்ம 
பண்பாட்டுக்கே என்ன அர்த்தம்‌? மொத்த சங்க இலக்கியத்தையும்‌ தூக்கிப்போட்டு 


கொளுத்திர வேண்டியதுதான்‌' 


டாக்டர்‌ கே அவரது விட்டில்தான்‌ இருந்தார்‌. அவரது குடியிருப்புக்கு வெளியே பெரிய 
தேக்குமரத்தடியில்‌ செல்வா என்ற பிரம்மாண்டமான குக்கி யானை நின்றிருந்தது. 
படகுபோன்ற பெரிய வெண்தந்தங்களை மெல்ல தேக்குமரத்தில்‌ உரசி பட்டையை 
பிளந்துகொண்டிருந்த யானை என்னைப்பார்த்ததும்‌ காதுகூர்ந்து லேசாக துதிக்கை தூக்கி 
மோப்பம்‌ பிடித்தபின்‌ 'பம்ம்‌' என்று எனக்கு காலைவாழ்த்து சொல்லிவிட்டு மீண்டும்‌ 


காதசைவை ஆரம்பித்தது. 


டாக்டர்‌ அந்நேரத்தில்‌ அவர்‌ அங்கே இருந்தது ஆச்சரியமாக இருந்தது. நான்‌ செருப்பை 
கழற்றிய ஒலி கேட்டு உள்ளிருந்து எட்டி பார்த்து 'வா வா' என்றார்‌. 'என்ன இந்நேரத்திலே? 
"நான்‌ இல்ல அதைக்‌ கேக்கணும்‌? என்ன இந்நேரத்திலெ இங்க இருக்கீங்க?' "நான்‌ 
காத்தாலதான்‌ வந்தேன்‌.ஒரு சர்ஜரி இருந்திச்சு...குக்கி ஒண்ணு, ராமன்னு பேரு. 
தொடையிலே பெரிய கட்டி. JRL ஃ பெல்லோ. நானும்‌ அவனும்‌ முப்பது வருஷமா 
பழக்கம்‌. நிதானமான ஆள்‌. நல்ல ஹ்யூமர்சென்ஸ்‌ உண்டு...இன்னும்‌ ஒரு பத்து 


வருஷம்கூட தாக்குபிடிப்பான்‌.' 


நான்‌ அமர்ந்துகொண்டேன்‌. 'டீ?' என்றா டாக்டர்‌ கே. 'நானே போட்டுக்கறேன்‌' என்றேன்‌. 
"உனக்கு மட்டும்‌ போட்டுக்கோ, நான்‌ குடிச்சாச்சு' நான்‌ டீ போட்டுக்கொண்டிருக்கும்போதே 


கைகள்‌ பரபரப்பதை உணர்ந்தேன்‌. கோப்பையை நழுவ விட்டுவிடுவேன்‌ என்று 

தோன்றியது. என்‌ பரபரப்பை பார்த்து “என்ன புதுசா ஏதாவது லவ்வா?' என்றார்‌. “இல்லை 
சார்‌' அவர்‌ எழுந்து சோம்பல்‌ முறித்து ‘FHS இலக்கியங்களிலே பொதுவா நேச்சர்‌ பத்தின 
டிஸ்கிரிப்ஷன்ஸ்‌ சரியாத்தான்‌ இருக்கும்‌... ஆனா கபிலர்‌ கொஞ்சம்‌ மேலே போவார்‌. 
பாத்தியா, 'சிறுதினை காக்கும்‌ சேணோன்‌ கெகிழியின்‌ பெயர்ந்த நெடுநல்‌ யானை மீன்படு 
சுடர்‌ ஒளி வெரூஉம்‌: 


"என்ன அர்த்தம்‌ அதுக்கு?' என்றேன்‌. தினைப்புனம்‌ காக்கக்கூடிய குறவனோட பந்தத்திலே 
இருந்து விழுந்த தீப்பொறிய பாத்து பயந்த யானை நட்சத்திரங்களை பாத்தும்‌ 
பயந்துக்குமாம்‌' நான்‌ புன்னகை செய்தேன்‌. 'யானைக்கு மட்டுமில்லை அத்தனை 
மிருகங்களுக்கும்‌ அந்த மாதிரி விஷயங்களிலே தெள்வு உண்டு. ஒரு பொம்மைத்‌ 
துப்பாக்கிய ரெண்டாவது வாட்டி கொண்டுபோனா குரங்கு கண்டுபிடிச்சிரும்‌. டேப்‌ 
ரிகார்டரிலே இன்னொரு யானையோட குரலை ரெக்கார்ட்‌ பண்ணி போட்டா யானை 


முதல்ல கேக்கிறச்சயே கண்டுபிடிச்சிரும்‌...என்ன செய்றே? யூ ஆர்‌ நாட்‌ லிஸ்னிங்‌' 


நான்‌ 'ஒண்ணுமில்லை' என்றேன்‌. 'இல்ல யூ ஆர்‌ நாட்‌ நார்மல்‌. கமான்‌, என்ன பிரச்சினை?' 
"இல்லசார்‌' 'சொல்லு' என்று என்‌ கண்களைப்‌ பார்த்தார்‌. நான்‌ அவரிடம்‌ எதையுமே 
ஒளித்ததில்லை. கடகடவென்று சொல்லிவிட்டேன்‌. இரு வருடங்களுக்கு முன்னால்‌ 
தோன்றிய எண்ணம்‌. அவருக்கு ஒரு பத்மஸ்ரீ விருது. முதலில்‌ நானே அவரைப்பற்றிய 
எல்லா தகவல்களையும்‌ சேர்த்து முறையாக கலாச்சார அமைச்சகத்துக்கு அனுப்பினேன்‌. 


அம்முறை அவரது பெயர்‌ பட்டியலிலேயே வரவில்லை. எவருமே கவனிக்கவில்லை. 


ஆகவே அடுத்தமுறை 'லாபியிங்‌' ஆரம்பித்தேன்‌. என்‌ நண்பர்கள்‌ மூவர்‌ ஆங்கில 


இதழ்களில்‌ இருந்தார்கள்‌. ஏழெட்டுபேர்‌ மத்திய அரசு பணியில்‌ இருந்தார்கள்‌. சீராக 


வருடம்‌ முழுக்க வேலைசெய்தேன்‌. நண்பர்களை முழுக்க பயன்படுத்திக்கொண்டேன்‌. 


உள்ளே சென்றபோது பல வழிகள்‌ தெரிந்தன.இந்தக்காட்டில்‌ டாக்டர்‌ கேக்கு எப்படி 
வழிதெரியுமோ அப்படி எனக்கு அதிகார சுற்றுப்பாதைகளில்‌ கால்பழக்கம்‌ இருந்தது. 
கடைசிவரை கொண்டு சென்று சேர்த்துவிட்டேன்‌. 

உண்மையில்‌ அதற்கு டாக்டர்‌ கேயின்‌ ஆளுமைதான்‌ எனக்கு பெரிதும்‌ உதவியது. 
அரைகுறை ஆர்வத்துடன்‌ செவிசாய்க்கும்‌ ஒருவரின்‌ மனசாட்சியை டாக்டரின்‌ 
உணர்ச்சிகரமான ஆளுமைச்சித்திரத்தின்‌ வழியாக விரைவிலேயே தொட்டூ விடுவேன்‌. 
அவரது அற்பத்தனமான வாழ்க்கையில்‌ ஒரு நல்ல காரியம்‌ செய்வதற்கான வாய்ப்பாக 
அதை முன்வைப்பேன்‌. அவரது ஆன்மா இன்னும்‌ சுண்ணாம்பாக ஆகிவிடவில்லை, 
இன்னும்‌ எங்கோ கொஞ்சம்‌ அது துடித்துக்‌ கொண்டிருக்கிறது என்று அவருக்கே தெரிய 
வைப்பேன்‌. இந்தச்செயலைச்‌ செவதன்‌ மூலம்‌ அவர்‌ இன்னும்‌ ஒரு நல்ல விஷயத்தைச்‌ 
செய்யக்கூடிய நல்லமனிதர்தான்‌ என அவரே உணர்வதற்கான ஒரு சந்தர்ப்பம்‌. அவ்வாறு 
அந்த கோரிக்கை படி ஏறிச்சென்றது. அது சென்ற படிகளில்‌ எல்லாம்‌ எவரோ ஒருவர்‌ 
மனம்‌ உருகி டாக்டரைப்பற்றி பேசினார்கள்‌. எங்கோ இருந்துகொண்டு அவர்‌ 


காலைத்தொட்டு வணங்குவதாகச்‌ சொன்னார்கள்‌. 


இன்னும்‌ சில மணி நேரம்தான்‌ . “அப்ப உங்ககூட இருக்கணும்‌ சார்‌' என்றேன்‌. நான்‌ 
நினைத்தது போல அவர்‌ அதை சிரித்து புறம்தள்ளவில்லை.ஆர்வமில்லாமல்‌ 
தன்செயல்களில்‌ மூழ்கவுமில்லை .என்னையே பார்த்துக்கொண்டிருந்தார்‌. பின்பு ஆழமான 
பெருமூச்சுடன்‌ தன்‌ புத்தகத்தை எடுத்துக்கொண்டார்‌. “என்ன டாக்டர்‌?' என்றேன்‌. 'என்ன?' 
என்றார்‌. கண்களின்‌ கடுமை என்னை தளார்த்தியது. நான்‌ மெல்ல 'நீங்க ஒண்ணுமே 
சொல்லலியே என்றேன்‌. அவர்‌ 'இல்லே...' என்றபின்‌ 'ஒண்ணுமில்லை' என்றார்‌. 


'சொல்லுங்க டாக்டர்‌ , ப்ளீஸ்‌' 


“இல்ல...' என்றார்‌ டாக்டர்‌. 'உனக்கு இந்த பவர்கேம்ஸிலே இவ்ளவு ஆர்வமிருக்கும்னு நான்‌ 


நினைக்கலை. உன்னைப்பத்தின என்னோட எதிர்பார்ப்புகளே வேற...சரிதான்‌' என்றார்‌ 


"டாக்டர்‌' என்று ஆரம்பித்தேன்‌. “நான்‌ ஆர்க்யூ பண்ணலை. எனக்கு அது வராது...லீவ்‌ இட்‌' 


என்று அவரிடம்‌ நான்‌ அதுவரை காணாத கடுமையுடன்‌ சொன்னார்‌. “சொல்லுங்க டாக்டர்‌ 
என்றேன்‌. அவர்‌ கொஞ்சம்‌ யோசித்துவிட்டு "எ, இந்த காட்டிலே இதுவரை எப்டியும்‌ 
நாப்பது அம்பது ஆபீஸர்ஸை சந்திச்சிருப்பேன்‌. யாருமே கொஞ்சநாளைக்கு பிறகு 
காட்டிலே இருக்கிறதில்லை. சிட்டிக்கு போய்டுவாங்க. ஏதாவது ஒரு காரணம்‌ 

சொல்லுவாங்க. காட்டை விட்டு ஃபிஸிக்கலா போனதுமே காட்டைவிட்டு மெண்டலாகவும்‌ 


போய்டுவாங்க. அதுக்குமேலே அவங்களுக்கு காடுங்கிறது வெறும்‌ டேட்டாதான்‌' 


'ஏன்னு நெறைய யோஜனை பண்ணியிருக்கேன்‌' என்றார்‌ டாக்டர்‌ கே. “ஒரே காரணம்தான்‌. 
இந்தக்‌ காட்டிலே அதிகாரம்‌ இல்லை. அதிகாரத்தை ரெண்டு வழியிலே மனுஷன்‌ 
ருசிக்கலாம்‌. கீழெ உள்ளவங்க கிட்ட அதை செலுத்திப்பாக்கலாம்‌. மேலே பாத்து கொஞ்சம்‌ 
கொஞ்சமா முன்னேறிண்டே இருக்கலாம்‌. ரெண்டுமே பெரிய திரில்‌ உள்ள ஆட்டங்கள்‌. 
இந்த காட்டிலே ரெண்டுக்கும்‌ வழி இல்லை. இந்த காடு உங்க அதிகாரத்துக்கு கீழே 
இருக்குங்கிறது ஒரு அசட்டு பேப்பரிலேதான்‌. நெஜத்திலே காட்டோட அதிகாரத்திலேதான்‌ 
நீங்க இருக்கிறீங்க. அந்தா வெளியே நின்னுட்டிருக்கானே மலைமாதிரி , செல்வா, அவன்‌ 
உங்க அதிகாரத்திலயா இருக்கான்‌? இந்தக்‌ காட்டிலே அவன்தான்‌ ராஜா. அவனோட 
முகத்திலே இருக்கே அந்த ஆறடிநீள வெள்ளைத்‌ தந்தம்தான்‌ அவனோட செங்கோல்‌. 
அவன்‌ மனுஷனுக்கு இணக்கமா இருக்கான்னா அந்த ராஜாவுக்கு மனுஷங்கமேலே 
கருணையும்‌ நல்ல அபிப்பிராயமும்‌ இருக்குன்னு அர்த்தம்‌... 


"இங்க உங்களுக்கு மேலே போக வழி இல்லை. இங்க இருக்கிறச்ச எங்கியோ 
உங்களோடொத்தவங்க ஒட்டத்திலே முந்திண்டிருக்கிறதா தோணிண்டே இருக்கும்‌' என்று 
டாக்டர்‌ கே தொடர்ந்தார்‌ 'அதான்‌ ஓடுறிங்க. காட்டுக்கு மேலே உங்களுக்கு இருக்கிற 
பொறுப்பை உதறிண்டு போறீங்க. நீ வேற மாதிரி இருப்பேன்னு நினைச்சேன்‌. வெல்‌' 


கையை விரித்த பின்‌ நிலையில்லாமல்‌ எழுந்து நடந்தார்‌ பின்பு கோபத்துடன்‌ ‘ord, இந்த 


பட்டம்‌, என்னது அது, பிரம்மஸ்ரீயா?' நான்‌ மெல்ல 'இல்ல, பத்மஸ்ரீ” என்றேன்‌. 'சரி அது, அத 
இந்தக்காட்டிலே வச்சுண்டு நான்‌ என்ன பண்ணறது? வெளியே போயி செல்வாகிட்ட காட்டி 


இந்தபாரு இனிமே நீ மரியாதையா நடந்துக்க நான்‌ பிரம்மஸ்ரீயாக்கும்னு சொல்லவா? 


"இந்தக்காட்ட நீ புரிஞ்சுகிட்டாத்தான்‌ இங்க எதையாவது செய்ய முடியும்‌. காட்ட 
புரிஞ்சுக்கணும்னா காட்டிலே வாழணும்‌. இங்க வாழணும்னா முதல்‌ விஷயம்‌ உன்னோட 
அந்த உலகத்திலே இருக்கிற பணம்‌ புகழ்‌ அதிகாரம்‌ லொட்டு லொசுக்கு எல்லாத்தையும்‌ 
உதறிண்டு நீயும்‌ இந்த குரங்குகளை மாதிரி இந்த யானைமாதிரி இங்க இருக்கிறதுதான்‌. 

உனக்கு இவங்களை விட்டா வேற சொந்தம்‌ இருக்கக்கூடாது. போய்யா, போயி வெளிய 
பாரு. அந்தா நிக்கிறானே செல்வா...அவனை மாதிரி வேற ஒரு சொந்தக்காரன்‌ உனக்கு 
இருக்க முடியுமாய்யா? அந்த நிமிர்வும்‌, அந்த கருணையும்‌, அற்பத்தனமே இல்லாத அந்த 
கடல்மாதிரி மனசும்‌...அதை அறிஞ்சா அப்றம்‌ எந்த மனுஷன்‌ உனக்கு ஒரு பொருட்டா 
இருக்கப்போறான்‌? பிரதமரா, ஜனாதிபதியா? அந்த யானைக்கு உன்னை தெரியும்கிறத 
பெரிசா நெனைச்சேன்னா டெல்லியிலே எவனோ நாலு கேணையனுங்க எதையோ 


காயிதத்திலே எழுதி கையிலே குடுக்கறத பெரிசா நெனைப்பியா?' 


அவரது முகத்தில்‌ அந்த ரத்தச்சிவப்பை நெடுநாட்களுக்குப்‌ பின்‌ பார்த்தேன்‌. ஜீப்பில்‌ 
அமர்ந்து பைரனின்‌ கவிதையைச்‌ சொன்னபோதிருந்ததைப்போல அவர்‌ தழலுருவமாக 
எரிந்துகொண்டிருந்தார்‌. ‘Man, vain insect!’ என்று மாபெரும்‌ கொம்பன்‌ யானையின்‌ பிளிறல்‌ 


போல பைரனின்‌ முழக்கத்தைக்‌ கேட்டேன்‌. தலை குனிந்து அமர்ந்திருந்தேன்‌. பின்பு 


சட்டென்று எழுந்து வெளியே சென்றேன்‌. டாக்டர்‌ கே என்‌ பின்னால்‌ 'நில்லு...' என்றார்‌. 


நான்‌ தயங்கியதும்‌ “அயம்‌ ஸாரி' என்றார்‌. 


என்‌ கண்கள்‌ கலங்கிவிட்டன. தலைகுனிந்து என்னை அடக்கியபின்‌ மெல்லிய குரலில்‌ 
நான்‌ அப்டி நினைக்கலை டாக்டர்‌ ...' என்றேன்‌. 'நான்‌ உங்கள வெளியே கொண்டு 
போகணும்னு நெனைச்சேன்‌ டாக்டர்‌. இதோ இங்க வர்ரது வரை இப்டி ஒரு 
ஆசீர்வதிக்கப்பட்ட வாழ்க்கை இருக்கும்னு எனக்கு தெரியாது. இப்டி புத்தம்புதுசா ஒரு 
உலகத்தை பாக்கப்போறம்னு எனக்கு தெரியாது. என்னை நம்புங்க டாக்டர்‌. நான்‌ இப்ப 
என்ன சொல்றது.... ஆனா எங்க இருந்தாலும்‌ நீங்க என்னை குனிஞ்சுபாத்து 
பெருமைப்படுறமாதிரித்தான்‌ இருப்பேன்‌. ஒருநாளைக்கும்‌ உங்ககிட்ட நான்‌ இருந்த இந்த 
நாலுவருஷத்துக்கு துரோகம்‌ பண்ணிட மாட்டேன்‌. ஐ பிராமிஸ்‌ டாக்டர்‌ 


"ஆனா இங்க வந்து தற்செயலா உங்களைச்‌ சந்திக்கிற வரைக்கும்‌ தெரியலையே டாக்டர்‌. 
நான்‌ பள்ளிக்கூடத்திலயும்‌ காலேஜிலயும்‌ இதையெல்லாம்‌ படிக்கலையே. எனக்கும்‌ என்‌ 
தலைமுறைக்கும்‌ கிடைக்கிற லட்சியமெல்லாம்‌ வேலைக்குப்போ, பணம்‌ சம்பாதி, பெரிய 


மனுஷனா ஆயிக்காட்டுங்கிறது மட்டும்தானே ? என்னைப்பாருங்க பிளஸ்டூ வரை மார்க்‌ 

வாங்கி ஜெயிச்சு அமெரிக்கா போயிடணும்கிறத மட்டும்தான்‌ நான்‌ நினைச்சிட்டிருந்தேன்‌. 
அமெரிக்கா போய்‌ சம்பாதிச்சவங்க மட்டும்தான்‌ வாழ்க்கையிலே ஜெயிச்சவங்களா எனக்கு 
தோணிச்சு... என்னை மாதிரி லட்சக்கணக்கானவங்க வெளியே வளர்ந்துட்டு வர்ராங்க சார்‌. 
இலட்சியமே இல்லாத தலைமுறை. தியாகம்னே என்னான்னு தெரியாத தலைமுறை... 
மகத்தான சந்தோஷங்கள்‌ இந்த மண்ணிலே இருக்குங்கிறதே தெரியாத தலைமுறை.. 


'இங்க வந்து குடிச்சு வாந்தி பண்ணி பீர்பாட்டிலை உடைச்சு யானைகாலுக்கு போட்டுட்டு 
போறானே அவனும்‌ நம்மசமூகத்திலேதான்‌ டாக்டர்‌ வளந்து வர்ரான்‌. . அவன்தான்‌ ஐடி 
கம்பெனிகளிலேயும்‌ மல்ட்டி நேஷனல்‌ கம்பெனிகளிலேயும்‌ வேல பாக்கறான்‌. மாசம்‌ லட்ச 
ரூபா சம்பளம்‌ வாங்கறான்‌. கொழகொழன்னு இங்க்லீஷ்‌ பேசறான்‌. அதனால தான்‌ பெரிய 
பிறவி மேதைன்னு நினைச்சுக்கறான்‌. தெரிஞ்சோ தெரியாமலோ அவன்‌ கையிலேதானே 
இந்த நாடும்‌ இந்த காடும்‌ எல்லாம்‌ இருக்கு...அவங்களிலே ஒரு பத்துபர்செண்ட்‌ 
ஆட்களுக்கு இப்டி ஒரு மகத்தான வாழ்க்கை, இப்டி ஒரு தெய்வீக உலகம்‌ இருக்க்குன்னு 
தெரியட்டுமேன்னு நினைச்சேன்‌. 


டாக்டர்‌ நம்ம பசங்க மாதிரி சபிக்கப்பட்ட தலைமொறை இந்தியாவிலே இருந்ததில்லை. 
அவங்க முன்னாடி இன்னிக்கு நிக்கிறதெல்லாமே வெறும்‌ கட்டவுட்டு மனுஷங்க. 


லட்சியவாதமோ கனவொ இல்லாத போலி முகங்க. அவங்கள்லாம்‌ ஜஸ்ட்‌ ஜெயிச்சவங்க 


டாக்டர்‌. திருடியோ மோசடி பண்ணியோ பணமும்‌ புகழும்‌ அதிகாரமும்‌ அடைஞ்சவங்க. 


அவங்கள முன்னால பாத்துட்டு ஒரு தலைமுறையே ஓடி வந்திட்டிருக்கு. அந்த பசங்க 
முன்னாடி இந்தா இப்டி ஒரு ஐடியலிஸத்துக்கும்‌ இன்னும்‌ நம்ம சமூகத்திலே 
எடமிருக்குன்னு சொல்லலாம்னு நினைச்சேன்‌. இன்னும்‌ இங்க காந்தி வாழறதுக்கு ஒரு 
காலடி மண்ணிருக்குன்னு சொல்லலாம்னு நினைச்சேன்‌. ஒரு பத்துபேரு கவனிச்சாக்கூட 


போருமே டாக்டர்‌ 


'உங்க கையிலே இந்த அசட்டூ விருதை கொண்டாந்து குடுத்து உங்களை 
கெளரவிச்சிடலாம்னு நினைக்கிற அளவுக்கு ஒண்ணும்‌ நான்‌ சுரணை கெட்டு போயிடலை 
டாக்டர்‌. நான்‌ உங்களுக்கு ஏதாவது செய்யணும்னு நினைச்சேன்‌. நானும்‌ என்‌ 

தலைமுறையும்‌ உங்கள அடையாளம்‌ கண்டுகிட்டோம்ங்கிறதுக்காக என்ன செய்யலாம்னு 
யோசிச்சேன்‌. குருகாணிக்கையா ஏதாவது உங்க காலடியிலே வைக்கலாம்னு 
ஆசைப்பட்டேன்‌. ஆனந்த்‌ கூட வந்தான்‌. அதுக்காக இதை பண்ணினோம்‌. அது தப்புன்னா 


ஸாரி: 


பேசப்பேச எனக்கு சரியான சொற்கள்‌ வந்தன. என்‌ மனம்‌ தெளிந்தது.பேசி முடித்து தலை 
குனிந்து அமர்ந்திருந்தேன்‌. சட்டென்று டாக்டர்‌ கே சிரித்து 'ஓக்கே ஃபைன்‌. இனஃப்‌ 
ஷேக்ஸ்‌ஃபியர்‌...நான்‌ இப்ப வெளியே போறேன்‌ வர்ரியா?' என்றார்‌. நானும்‌ அந்த 
சொல்லில்‌ பனி உலுக்கப்பட்ட மரக்கிளை போல கலைந்து எடையிழந்து சிரித்து விட்டு 
அவருடன்‌ கிளம்பினேன்‌. செல்வாவை கூட்டிக்கொண்டு யானைமுகாமுக்குச்‌ சென்றோம்‌. 
செல்வாவுக்கு யானைமுகாமுக்கு உடனே போக வேண்டும்‌ என்ற எண்ணம்‌ இருந்தது 


அவனை கிளப்பியபோது அவனிடமிருந்த வேகத்தில்‌ இருந்து தெரிந்தது. அவன்‌ 


யானைமுகாமை அடைந்ததும்‌ அவனை வரவேற்று உள்ளே ஏழெட்டு குரல்கள்‌ எழுந்தன. 


'யூ நோ ஹி இஸ்‌ ௭ ரியல்‌ டஸ்கர்‌, எ கஸனோவா' என்றார்‌ டாக்டர்‌ கே. நான்‌ புன்னகை 
செய்தேன்‌. டாக்டர்‌ உள்ளே நுழைந்ததும்‌ நாற்பத்தெட்டு துதிக்கைகள்‌ தலைக்குமேல்‌ 
எழுந்து அவரை வரவேற்றன. அவர்‌ அவற்றுடன்‌ கொஞ்சியபடி குலவியபடி வேலைகளில்‌ 
மூழ்கினார்‌. ஒவ்வொரு யானையாகப்‌ பார்த்து பரிசோதனை செய்து அறிக்கைகளை 
தயாரித்துக்கொண்டிருந்தார்‌. அவர்‌ சொல்லச்‌ சொல நான்‌ எழுதினேன்‌. நடுவே ஷெல்லி 
,கொஞ்சம்‌ கம்பன்‌, கொஞ்சம்‌ பரணர்‌, கொஞ்சம்‌ அமெரிக்க இயற்கையியல்‌ கழக 
வேடிக்கைகள்‌. மதியம்‌ கைகளை மட்டும்‌ கழுவிக்கொண்டு ஒரு சப்பாத்திச்சுருளை 


சாப்பிட்டேன்‌, எனக்கு உள்ளே சிக்கன்‌. டாக்டர்‌ கே சுத்த சைவம்‌. 


மாலைவரை நான்‌ ரேடியோவை மறந்திருந்தேன்‌. நான்கரை மணிக்கு செல்வராஜ்‌ என்னை 
தேடி வந்தான்‌. 'சார்‌ டெல்லியிலே இருந்து போன்ல கூப்பிட்டுட்டே இருந்தாங்க...இங்கிட்டு 
டாக்கிட்டர்‌ வூட்டுலே கூப்பிடச்சொன்னேன்‌..' நான்‌ ஜீப்பை எடுத்துக்கொண்டு டாக்டர்‌ 
அறைக்குசென்று ஆனந்தை அழைத்தேன்‌. எடுத்ததுமே 'ஸாரிடா...எப்டி சொல்றதுன்னே 
தெரியலை' என்றான்‌. அதை அங்கே வரும்‌ வழியிலேயே எதிர்பார்த்திருந்தேன்‌ என்று 

தெரிந்தும்‌ எனக்கு உடம்பெல்லாம்‌ தளர்ந்தது. நெஞ்சு கனத்து நிற்கமுடியாமல்‌ இரும்பு 
நாற்காலியில்‌ அமர்ந்தேன்‌ 'மினிஸ்டர்‌ நேத்தே லிஸ்டுலே வேற பேர 
சேத்துட்டாராம்டா...அதை மறைச்சு ஆழம்பாக்கத்தான்‌ என்னைய கூப்பிட்டு அப்டி தேனா 
பேசியிருக்கார்‌...நரிடா அந்தாளு , நினைக்கவே இல்லடா. சம்பந்தமே இல்லாம யார்யாரோ 


நடிகனுக்கெல்லாம்‌ குடுக்கிறாங்க... ஸாரிடா...அடுத்தவாட்டி பாப்போம்‌...' 


"பரவால்லடா..நீ என்ன பண்ணுவே' என்றேன்‌. 'டேய்‌ அந்த கெழட்டு நரி- ' நான்‌ 'நரி 
இப்டியெல்லாம்‌ பண்ணாதுடா..பை' என்று போனை வைத்தேன்‌. தலையைப்பற்றிக்கொண்டு 
கொஞ்ச நேரம்‌ அமர்ந்திருந்தேன்‌. டாக்டர்‌ கே இதை ஒரு பொருட்டாக நினைக்கமாட்டார்‌, 
அவரிடம்‌ சொல்லக்கூட வேண்டியதில்லை. ஆனால்‌...பைக்கில்‌ திரும்பிச்செல்லும்போது 
அதைப்பற்றியே எண்ணிக்கொண்டிருந்தேன்‌. என்னை ஒரு இயந்திரத்தில்‌ போட்டு 
கடைவதுபோல குடைந்து கொண்டிருப்பது எது? நான்‌ என்ன எதிர்பார்த்தேன்‌? இப்படித்தான்‌ 


இருப்பார்கள்‌ என நான்‌ அறியாததா? 


ஆனால்‌ நான்‌ வேறு ஒன்றை உள்ளூர எதிர்பார்த்தேன்‌. பெரும்‌ இலட்சியவாதம்‌ 
மனிதர்களின்‌ அந்தரங்கத்தில்‌ உறையும்‌ நல்லியல்பை சென்று தீண்டும்‌ என்று 
நினைத்தேன்‌. காந்தியின்‌ வலிமை அங்குதான்‌. அத்தனை இலட்சியவாதங்களும்‌ வாழ்வது 
அந்த அம்சத்தை பயன்படுத்திக்கொண்டுதான்‌. இந்த காலகட்டத்தில்‌ அதை பரிசோதனை 
செய்ய விரும்பினேனா? இன்றும்‌ எங்கோ அந்த ஊற்றின்‌ ஈரம்‌ இருந்துகொண்டுதான்‌ 
இருக்கும்‌ என நினைத்தேனா? 


வழியில்‌ அந்த புல்வெளியை பார்த்து கொஞ்ச நேரம்‌ வண்டியை நிறுத்தி விட்டு இறங்கி 
நின்றேன்‌. பச்சை சுடர்ந்துகொண்டிருந்தது. ஒளியால்‌ ஆன சிறகுகளை அடித்தபடி சிறு 
பூச்சிகள்‌ சுழன்று சுழன்று பறந்தன. கண்களை நிறைத்தது அந்த பசுமை. பசுமை என்றால்‌ 
ஈரம்‌. ஈரம்‌ என்றால்‌ உயிர்‌... என்னென்னவோ எண்ணங்கள்‌. சட்டென்று மனம்‌ கொந்தளித்து 
வந்து என்‌ தடைகள்‌ மேல்‌ மோதி உடைத்தது. அங்கே தனிமையில்‌ நின்றுகொண்டு தேம்பி 
விசும்பி அழுதேன்‌. அழும்‌ தோறும்‌ தன்னிரக்கம்‌ மேலெழ கடைசி மன வெறுமையையும்‌ 


கண்ணீராக ஆக்கி வெளியே தள்ளுபவன்‌ போல அழுதுகொண்டே இருந்தேன்‌. 

எப்போதோ ஆழ்ந்த மெளனத்துக்குச்‌ சென்று பெருமூச்சுடன்‌ அந்த மெளனத்தை உணர்ந்து 
மீண்டு திரும்பிச்சென்று ஜீப்பில்‌ ஏறிக்கொண்டபோது பல கிலோமீட்டர்‌ ஓடியவன்‌ போல 
அப்படி களைத்திருந்தேன்‌. நேராக சென்று யானைமுகாமில்‌ ஒரு சிறிய குட்டியை 
அளந்துகொண்டிருந்த டாக்டர்‌ கே அருகே சென்று நின்றேன்‌. என்னை திரும்பி பார்த்து 
உடனே கண்டுபிடித்துவிட்டார்‌ “என்னய்யா பலூன்‌ ஒடைஞ்சுடுத்தா?' என்று கேட்டபின்‌ 


சிரித்துக்கொண்டே "அப்ப வேலைய கவனிக்கலாமில்ல?' என்றார்‌. 


அவரது அருகாமை சிலநிமிடங்களில்‌ என்னை சாதாரணமாக்கியது. மாலை இருட்டுவது 


வரை அங்கே வேலை இருந்தது. அதன்‌ பின்‌ அவரும்‌ நானும்‌ ஜீப்பிலேயே திரும்பினோம்‌. 


வழியெங்கும்‌ டாக்டர்‌ கே அவர்‌ எழுதப்போகும்‌ புதிய ஆய்வுக்கட்டுரை ஒன்றைப்பற்றி 


பேசிக்கொண்டிருந்தார்‌. மனித வாழ்க்கையின்‌ ஒரு கட்டத்தில்‌ வளர்ப்புமிருகமாக யானை 
தேவைப்பட்டது. பெரும்சுமைகள்‌ தூக்க அது இல்லாமல்‌ முடியாது. யானை இல்லாமல்‌ 
தஞ்சாவூரின்‌ பெரிய கோயில்கள்‌ இல்லை. ஆனால்‌ இன்று மனிதனுக்கு யானையின்‌ 
உதவி தேவை இல்லை. யானையை விட பலமடங்கு ஆற்றல்வாய்ந்த கிரேன்களின்‌ 
காலகட்டம்‌. இன்று யானை வெறும்‌ அலங்காரத்துக்காகவும்‌ மதச்சடங்குகளுக்காகவும்‌ 


வளர்க்கப்படுகிறது. மிருககாட்சி சாலைகளில்‌ வேடிக்கைக்காக போடப்பட்டிருக்கிறது. 


'கோயிலிலே யானைய வளக்கிறத தடை பண்ணியாகணும்‌. கோயில்கள்‌ யானை 
வாழறதுக்குண்டான எடமே கெடையாது. யானையோட கண்ணுக்கு பச்சைத்தழையும்‌ 
மரங்களும்தான்‌ பட்டுண்டே இருக்கணும்‌. அந்தக்காலத்திலே யானைய பட்டத்துயானையா 
வச்சிருந்தாங்க. இன்னைக்கு உண்டக்கட்டி குடுத்து யானைய வளக்கலாம்னு 
நெனைக்கறானுங்க. பத்து பைசாவ யானை கையிலே குடுக்கறானுங்க அற்ப பதர்கள்‌. 
நான்சென்ஸ்‌. நீ யாருன்னு உனக்கு தெரிஞ்சா நீ வச்சிருக்கற அந்த உலோக துண்ட 
அதுக்கு பிச்சையா போட உனக்கு கை கூசாது? கோயில்யானைகளை மாதிரி இழிவுபட்டு 


அவமானப்பட்டு பட்டினி கிடக்குற ஜீவன்‌ வேற இல்லை...கண்டிப்பா தடை செஞ்சாகணும்‌' 


'மதச்சடங்குன்னு சொல்லி சிலபேர்‌ அதை எதிர்ப்பாங்க. ஆனா நூறுவருஷம்‌ முன்னாடி 
பொட்டுக்கட்டுறதையும்‌ அப்டிச்‌ சொல்லித்தான்‌ எதிர்த்தாங்க. யானைய சுதந்திரமா 

விட்டுரணும்‌. அவன்‌ காட்டோட அரசன்‌. அவனை ஊரிலே போர்ட்டராகவும்‌ 
பிச்சைக்காரனாகவும்‌ வச்சிருக்கிறது மனுஷ குலத்துக்கே அவமானம்‌. நம்மாளுகிட்ட 
சொன்னா அவனுக்கு அதெல்லாம்‌ புரியாது. அவனுக்கு எங்க காடூ தெரியும்‌? 
தண்ணியடிக்கவோ விபச்சாரம்‌ செய்யவோதானே இவன்‌ காட்டுக்குள்ள வர்ரான்‌? 
யூரோபியன்‌ இதழ்களிலே இதைப்பத்தி பேசணும்‌. அவன்‌ சொன்னா இவன்‌ கேப்பான்‌. 


இப்பவும்‌ அவந்தான்‌ இவனோட மாஸ்டர்‌... 


விட்டுக்குச்‌ சென்றதுமே அவர்‌ எழுதி வைத்திருந்த பெரிய தீஸிஸை எடுத்து நீட்டினார்‌ 
'படிச்சுப்பாரு...இன்னிக்கு காலையிலே கூட இதைத்தான்‌ ரெடிபண்ணிக்கிட்டிருந்தேன்‌' 


தட்டச்சிடப்பட்ட எழுபது பக்கங்கள்‌. நான்‌ வாசிக்க ஆரம்பித்தேன்‌. பலவருட உழைப்பில்‌ 


ஏராளமான தகவல்களை திரட்டியிருந்தார்‌ டாக்டர்‌ கே. இந்திய கோயில்களில்‌ உள்ள 
இருநூறு யானைகளின்‌ தரவுகளை திரட்டி அவற்றின்‌ உடல்நலக்குறைவுகளையும்‌ 
மனச்சோர்வையும்‌ பட்டியலிட்டிருந்தார்‌. அவற்றை பராமரிப்பதில்‌ உள்ள ஊழலே 
முக்கியமான பிரச்சினையாக இருந்தது. தேவைக்கும்‌ மிகக்குறைவான உணவே 
அவற்றுக்கு வழங்கப்பட்டது. பெரும்பாலும்‌ பக்தர்களின்‌ பிச்சையையே அவை உண்டன. 
சில பெரும்‌ கோயில்களில்‌ பக்தர்கள்‌ வீசிக்குவிக்கும்‌ எச்சில்‌ இலைகளையும்‌ எச்சில்‌ 


சோற்றையும்தான்‌ உணவாகக்‌ கோண்டிருந்தன. 


இருட்டிவிட்டது. 'கெளம்பறியா?' என்றார்‌ டாக்டர்‌ கே 'வேணுமானா இங்கேயே தங்கிக்கோ. 
யூ லூக்‌ டயர்ட்‌' நானும்‌ அதையே நினைத்தேன்‌. பல நாட்கள்‌ நான்‌ அவருடனேயே 
தங்குவதனால்‌ எனக்கென்றே அங்கே ஒரு படுக்கையும்‌ கம்பிளியும்‌ இருந்தது. நான்‌ 
படுத்துக்கொண்டே வாசித்தேன்‌. டாக்டர்‌ கே இரவுணவை அரைமணி நேரத்தில்‌ சமைத்தார்‌. 
இருவரும்‌ அமைதியாக சாப்பிட்டோம்‌. வெளியே காற்று மரங்களை சுழற்றிக்கொண்டு 
ஊளையிட்டது. 'இப்ப உடனே கோயில்யானைகளை தடைபண்ணிடுவாங்கன்னு நான்‌ 
நம்பலை. இது ஜனநாயக நாடு. நீதிமன்றத்திலே தேவாங்குகள்‌ உக்காந்திருக்கு. 
மெல்லத்தான்‌ ஆகும்‌. ஆனா தொடங்கி வைப்போமே...எப்பவாவது வந்து சேர்ந்திருவாங்க...' 


டாக்டர்‌ சொன்னார்‌. 

அதுவரை இன்னொரு பிளான்‌ வச்சிருக்கேன்‌...'என்றார்‌ டாக்டர்‌ கே. 'வருஷத்துக்கு 
ஒருமுறை கோயில்யானைகளை பக்கத்துல இருக்கிற காடுகளுக்கு கொண்டுபோயி ஒரு 
மாசம்‌ வச்சிருக்கிறது. ஒருமாசம்‌ காட்டுக்குள்ள விட்டாலே போதும்‌ யானை பயங்கரமா 
ரிக்கவர்‌ ஆயிடும்‌. அது வனமிருகம்‌. காட்டுக்காக எது உள்ளுக்குள்ள ஏங்கிண்டிருக்கு. 
மரங்களையும்‌ செடிகளையும்‌ தண்ணியையும்‌ பாத்தாலே அது உற்சாகமாயிடும்‌... 
ரிப்போர்ட்டைப்‌ பாத்தேல்ல? கோயில்‌ யானைகள்‌ எப்பவுமே டென்ஷனா இருக்கு. 
பெரும்பாலான கோயில்யானைகளுக்கு கடுமையான டயபடிஸ்‌ இருக்கு. அதுகளோட 


காலிலே புண்ணு வந்தா ஆறுறதே இல்லை” 


டாக்டர்‌ கே இன்னொரு செயல்திட்டம்‌ தயாரித்திருந்தார்‌. அரசுக்கு அதை சமர்ப்பணம்‌ 
செய்யவிருந்தார்‌. கோயில்யானைகளை காட்டுக்குக்‌ கொண்டுவந்து பராமரித்து திருப்பி 
அனுப்புவதற்குண்டான நடைமுறைகள்‌ செலவுகள்‌ பொறுப்புபகிர்வுகள்‌ எல்லாம்‌ விரிவாக 
அதில்‌ இருந்தன. வழக்கம்போல ஊசியிடைகூட பிழைகள்‌ இல்லாத முழுமையான 
அறிக்கை. பாரீஸ்‌ ஜூவுக்கு நான்‌ ஒரு ரிப்போர்ட்‌ குடுத்தேன்‌. அதிலே இருந்துதான்‌ நான்‌ 
இதை உண்டுபண்ணினேன்‌' நான்‌ அப்போது மீண்டும்‌ அவருக்கு அந்த கெளரவம்‌ 
கிடைத்திருக்கலாமே என்று எண்ணினேன்‌. அவரை இன்னும்‌ மேலே 


கொண்டுசென்றிருக்கும்‌. அவரது சொற்களுக்கு இன்னமும்‌ கனம்‌ வந்திருக்கும்‌ 


இரவு பத்துமணிக்கே படுத்துக்கொண்டேன்‌. படுத்ததும்‌ அந்த வெறுமையும்‌ தன்னிரக்கமும்‌ 


வந்து குளிர்‌ போல என்‌ மேல்‌ அழுத்தி மூடின. மீண்டும்‌ அழுதுவிடுவேனோ என்று 


பயமாக இருந்தது. கண்களைமூடிக்கொண்டு எதையெதையோ நினைத்தேன்‌. களைப்பு 
காரணமாக அந்த நினைவுகள்‌ நீள்வதற்குள்ளாகவே தூங்கிப்போனேன்‌. மீண்டும்‌ 
விழித்தபோது அறையில்‌ வெளிச்சம்‌ இருந்தது. டாக்டர்‌ கே ஸ்வெட்டரை போட்டுக்‌ 
கொண்டிருந்தார்‌. நான்‌ எழுந்து 'டாக்டர்‌!' என்றேன்‌. 


"வெளியே ஏதோ சத்தம்‌ கேக்குது...பானை வாசமும்‌ அடிக்குது' என்றார்‌. 'பானைக்கூட்டம்‌ 

வந்திருக்குமோ' என்றேன்‌. 'வழக்கமா இந்தப்பக்கம்‌ வராது. ஏதோ காரணம்‌ இருக்கணும்‌' 

என்று டார்ச்சை எடுத்துக்கொண்டார்‌ . நான்‌ எழுந்து என்‌ ஸ்வெட்டரை போட்டுக்கொண்டு 

அவருடன்‌ கிளம்பினேன்‌. பூட்ஸ்களை போட்டுக்கோண்டு வெளியே இறங்கினோம்‌. இருட்டு 
பெரிய கரிய திரைச்சீலை போல மாசு மறுவில்லாமல்‌ இருந்தது. பின்‌ அதில்‌ சில 
கறைகள்‌ தெரிந்தன. அந்தக்கறைகள்‌ இணைந்து காட்டின்‌ விளிம்பாகவும்‌ மேலே 
வானமாகவும்‌ ஆயின. பின்‌ காட்டுமரங்களின்‌ மொத்தையான இலைக்குவியல்கள்‌ 


புடைத்து வந்தன. 


ஆனால்‌ அதற்குள்ளாகவே டாக்டர்‌ கே யானையை பார்த்துவிட்டிருந்தார்‌. 'குட்டி' என்றார்‌. 
'ரெண்டு வயசுக்குள்ள இருக்கும்‌' “எங்க?' என்றேன்‌. "அதோ என்று சுட்டிக்காட்டிய இடத்தில்‌ 
சில கணங்களுக்குப்‌ பின்‌ நானும்‌ யானைக்குட்டியைக்‌ கண்டேன்‌. என்‌ உயரம்‌ இருக்கும்‌ 
என்று தோன்றியது. சிறிய கொம்புகள்‌ வெள்ளையாக தெரிந்தன. அதன்‌ காதசைவைக்கூட 
காணமுடிந்தது. 'இந்த வயசிலே தனியா வராதே' என்றார்‌ டாக்டர்‌ கே 'வா பாப்போம்‌' 
இருட்டில்‌ வெளிச்சத்தை அடித்தால்‌ அதன்பின்‌ சூழலையே பார்க்க முடியாது போகும்‌ 
என்பதனால்‌ இருட்டுக்குள்ளேயே சென்றோம்‌. சில நிமிடங்களில்‌ புல்லிதழ்கள்‌ கூட தெரிய 
ஆரம்பித்தன. 

யானைக்குட்டி மெல்ல பிளிறியபடி துதிக்கையை தூக்கி மோப்பம்‌ பிடித்தது. “ஈஸி ஈஸி' 


என்றார்‌ டாக்டர்‌ கே யானைக்குட்டி மெல்ல முன்னால்‌ வந்தது. அது நொண்டுவது 


போலிருந்தது. 'காயம்பட்டிருக்கு' என்றேன்‌. 'ம்‌' என்றார்‌ டாக்டர்‌ கே யானைக்குட்டி மீண்டும்‌ 


நின்று ஜெர்ஸிபசு கத்தும்‌ ஒலியில்‌ பிளிறியது. மீண்டும்‌ தள்ளாடியபடி முன்னகர்ந்தது. 


டாக்டர்‌ கே என்னிடம்‌ 'நில்லு' என்று சொல்லிவிட்டு அருகே சென்றார்‌. அவர்‌ அருகே 
சென்றதும்‌ அது துதிக்கையை ஊசல்‌ போல வீசி தலையை வேகமாக ஆட்டி அவரை 
வரவேற்றது. அவர்‌ சென்று அதன்‌ கொம்பில்‌ தொட்டதும்‌ அவர்‌ தோள்‌ மேல்‌ அது தன்‌ 
துதிக்கையை வைத்தது. துதிக்கை அவர்‌ மேல்‌ கனத்த பாம்புபோல சரிந்து இறங்கியது. 


“வா” என்றார்‌ டாக்டர்‌ கே நான்‌ அருகே சென்றேன்‌. அவர்‌ அந்த குட்டி யானையை தட்டித்‌ 
தட்டி அமைதியாக்கினார்‌. அது தன்‌ சின்ன துதிக்கையை அவரை தாண்டி நீட்டி என்னை 
சோதனை போட முயன்றது. நான்‌ பின்னால்‌ நகர்ந்தேன்‌. 'இவனை படுக்க வைக்கணும்‌. 
இப்ப சொல்லி புரிய வைக்க முடியாது...'என்றார்‌ "போய்‌ என்னோட கிட்டை எடுத்துட்டு 

OUT’ நான்‌ அறைக்குள்‌ ஓடிச்சென்று அவரது பெரிய மருத்துவப்பெட்டியை கொண்டு 
வந்தேன்‌ 


டாக்டர்‌ கே அதன்‌ வாயில்‌ ஊசி போட்டார்‌. கொஞ்ச நேரம்‌ அது குட்டியானைகளுக்கே 
உரிய முறையிம்‌ துதிக்கையை முன்னங்கால்களுக்கு நடுவிலிருந்து முன்பக்கம்‌ வரை 
ஊஞ்சல்‌ போல ஆட்டி முன்னும்‌ பின்னும்‌ உடலை அலைத்தது. தலையை பக்கவாட்டில்‌ 


ஆட்டிக்கொண்டு என்னை பரிசோதனைசெய்ய சிலமுறை முயன்றது. பின்னர்‌ அதன்‌ 


ஆட்டம்‌ தளர்ந்தது. மெல்ல பக்கவாட்டில்‌ சரிந்து உட்கார்ந்து விழுந்து கால்களை 


நீட்டிக்கொண்டு படுத்தது. துதிக்கை வழியாக புஸ்ஸ்‌ என்று மூச்சு சீறி என்‌ விலா மேல்‌ 


பட்டது 


“விளக்கு” என்றார்‌ டாக்டர்‌ கே. நான்‌ காட்டினேன்‌. நினைத்ததேதான்‌, மறுபடியும்‌ பீர்புட்டி. 
இம்முறை அதன்‌ கீழ்‌ நுனி காலுக்கு வெளியே நீட்டித்தெரிந்தது. யானை அதிக 
எடையில்லாததனாலும்‌ அதிக நாட்கள்‌ ஆகாமல்‌ இருந்ததனாலும்‌ அது உள்ளே 
செல்லவில்லை. டாக்டர்‌ அதை பிடித்து இழுத்து உருவினார்‌. குருதி அவர்‌ கையை 
நனைத்தது. அதன்‌ விளிம்பை கையால்‌ வருடி 'உடைஞ்சு உள்ளே இல்லைன்னுதான்‌ 
நினைக்கறேன்‌' என்றார்‌. இருந்தாலும்‌ உள்ளே கைவிட்டு சதையை மென்மையாக 
வருடிக்கொண்டே இருந்தார்‌. "வெல்‌ அல்மோஸ்ட்‌ க்ளீன்‌.ஹி இஸ்‌ லக்கி' என்றபின்‌ 
பஞ்சை மருந்தில்‌ நனைத்து உள்ளே செலுத்தி கட்டினார்‌. 


'ஒரு மணி நேரத்திலே எந்திரிச்சிருவான்‌... காலையிலே முதுமலைக்கு திரும்பி 
போயிடுவான்‌' என்றார்‌ டாக்டர்‌ கே. 'முதுமலைக்கா?' என்றேன்‌. “ஆமா, அங்கே 
இருந்துதானே வந்திருக்கான்‌. நீ இவனை பாத்திருக்கே' 'இவனையா?' 'ஆமா ஒண்ணரை 
வருஷம்‌ முன்னாடி நாம முதுமலையிலே ஒரு யானைக்கு இதேமாதிரி முள்ளு 
எடுத்தோமே. அப்ப அந்த பெரிய மஞ்சணாத்தி மரத்தடியிலே நின்னது இவன்தான்‌. அப்ப 
ரொம்ப சின்னக்குட்டி. எருமைக்குட்டி மாதிரி இருந்தான்‌... என்றார்‌. 'எப்டி தெரியும்‌? 
என்றேன்‌. 'ஏன்‌, அங்க பாத்த ஒரு மனுஷனை உன்னால திரும்ப பாத்தா சொல்லிட 
முடியாதா என்ன?” 

டாக்டர்‌ எழுந்து கைகளை பஞ்சால்‌ அழுத்தி துடைத்து காகிதப்பைக்குள்‌ போட்டார்‌. 


‘HUM தூரம்‌ உங்களை தேடியா வந்திருக்கான்‌... அமேசிங்‌!' என்றேன்‌. பாவம்‌ நல்ல வலி 
இருந்திருக்கு யானைகள்‌ அடையாளங்களைக்‌ கண்டுகொண்டு தேடிச்செல்வதைப்பற்றி 
நிறையவே கேள்விப்பட்டிருக்கிறேன்‌. முந்நூறு கிலோமீட்டர்‌ தூரம்கூட யானைகள்‌ தேடிச்‌ 
செல்வதுண்டு. அவை சிறு தகவலைக்கூட மறப்பதில்லை. ஆனாலும்‌ முதுமலையில்‌ 
இருந்து ஜீப்பில்‌ திரும்பிய எங்களை அவை எப்படி கண்டுபிடித்தன என்று புரியவில்லை. 
எங்களை அவை காட்டுக்குள்‌ நின்று வாசனை பிடித்திருக்கலாம்‌. இங்கே முன்பு 


எப்போதோ வந்து பார்த்திருக்கலாம்‌. 


ஆனாலும்‌ ஒரு குட்டி அத்தனை தூரம்‌ வந்தது பிரமிப்பூட்டியது. நாங்கள்‌ மீண்டும்‌ 
விட்டுப்படியை அடைந்ததும்‌ டாக்டர்‌ கே காட்டை உற்றுப்பார்த்தார்ர்‌ . இருளுக்குள்‌ 
மெல்லிய இருளசைவுகள்‌ உருவாயின. அந்த பெரிய யானைக்கூட்டமே அங்கே நிற்பதைக்‌ 
காணமுடிந்தது. நான்‌ விளக்கை அடிக்கப்போனேன்‌, 'நோ' என்றார்‌ டாக்டர்‌. என்னால்‌ அந்த 
கால்‌ ஊனமான யானையை அதன்‌ மெல்லிய கோணல்‌ கொண்ட நடையை வைத்து 
அடையாளம்‌ காணமுடிந்தது. அவை முன்னால்‌ வந்து அரைவட்டமாக காதுகளை 


அசைத்துக்கொண்டு நின்றன. 


"வந்து கூட்டிண்டு போயிடும்‌, ain’ என்று டாக்டர்‌ சொல்லிக்கொண்டே திரும்பியபோது 
சட்டென்று இருபதுக்கும்‌ மேற்பட்ட யானைப்‌ பிளிறல்கள்‌ ஒன்றாக இணைந்து பேரொலி 
எழுப்பின. என்‌ உடல்‌ சிலிர்த்துக்‌ கூசி கண்கள்‌ பொங்கி நிறைந்து வழிந்தன. நெஞ்சடைக்க 
கைகூப்பியபடி ஒரு சொல்‌ மிச்சமில்லாமல்‌ மனமிழந்து நின்றேன்‌. யானைக்கூட்டம்‌ 
துதிக்கைகளை தூக்கி வீசி சேர்ந்து மீண்டும்‌ மீண்டும்‌ பிளிறியது. ஆம்‌, தேவதுந்துபிகள்‌ 
முழங்கின! வான்முரசுகள்‌ இயம்பின! கருமேகம்‌ திரண்ட விண்ணெங்கும்‌ யானைமுக 


வானவர்களின்‌ புன்னகை நிறைந்திருந்தது. 
'வா' என்று சொல்லி உள்ளே சென்றார்‌ யானைடாக்டர்‌ 

DR.K - வாழ்க்கைகுறிப்பு. 


டாக்டர்‌ கே 


யானைடாக்டர்‌ என்று அழைக்கப்பட்ட டாக்டர்‌ வி.கிருஷ்ண மூர்த்தி [1923- 2002] 
தமிழகத்தின்‌ முக்கியமான காட்டியல்‌ நிபுணர்களில்‌ ஒருவர்‌. யானைகளுக்காக தன்‌ 
வாழ்நாளை அர்ப்பணித்துக்கொண்டவர்‌. அவரது நினைவாக அவரைப்பற்றிய 
புகைப்படக்கண்காட்சி ஒன்று டாப்ஸ்லிப்பில்‌ அவர்‌ இருந்த இல்லத்தில்‌ 


அமைக்கப்பட்டிருக்கிறது. 


கிருஷ்ணமூர்த்தி தமிழக வனத்துறையில்‌ பணியாற்றிய விலங்குமருத்துவர்‌. அவரது 
மேலாண்மையில்‌ முதுமலை தெப்பக்காடு யானைமுகாம்‌ உலகப்புகழ்பெற்றது. 


தமிழகத்தில்‌ உள்ள எல்லா யானைக்காப்பகங்களுக்கும்‌ அவர்‌ மருத்துவ 

கண்காணிப்பாளராக இருந்தார்‌. முகாம்களில்‌ வாழ்ந்த அனைத்து யானைகளும்‌ அவரை 


நன்கறிந்திருந்தன. 


டாக்டர்‌ கே என்று உலகமெங்கும்‌ அன்புடன்‌ அழைக்கப்பட்ட வி. கிருஷ்ணமூர்த்தி 


உலகப்புகழ்பெற்ற அறிவியலிதழ்களில்‌ ஏராளமான ஆய்வுக்கட்டுரைகளை 


எழுதியிருக்கிறார்‌. அவரது கடைசிக்கட்டுரை பிரிட்டிஷ்‌ ஆய்விதழான நேச்சரில்‌ 2000த்தில்‌ 


வெளிவந்தது. International Union for the Conservation of Natural Resources, Asian Elephant 
Specialist Group போன்ற முக்கியமான பல சர்வதேச ஆய்வுக்குழுக்களில்‌ அவர்‌ 
உறுப்பினராக இருந்தார்‌. 2000த்தில்‌ வனப்பேணுநர்களுக்கு வழங்கப்படும்‌ மிக உயரிய 
விருதான வேணுமேனன்‌ ஏலீஸ்‌ விருது அவருக்கு வழங்கப்பட்டது 


காட்டு விலங்குகளின்‌ சடலங்கள்‌ அனைத்தும்‌ சவப்பரிசோதனை செய்யப்பட்டாகவேண்டும்‌ 
என்பதை தொடர்ந்து வலையுறுத்துபவராக இருந்தார்‌ டாக்டர்‌ கெ. உலகிலேயே அதிக 
யானைகளை சவப்பரிசோதனை செய்தவர்‌ அவரே அதிகமான யானைகளுக்கு 


பிரசவம்பார்த்தவரும்‌ அவரே. 


யானைகளுக்கு மயக்க ஊசி போட்டு விழச்செய்து அவற்றை சிகிழ்ச்சைக்குள்ளாக்குவதில்‌ 
அவர்‌ நிபுணர்‌. ப்லநூறு அறுவைசிகிழ்ச்சைகள்‌ செய்திருக்கிறார்‌. வளர்ப்பு யானைகளின்‌ 
பராமரிப்பு குறித்த அவரது கையேடு உலகமெங்கும்‌ பயன்படுத்தப்படுகிறது. யானைகளின்‌ 
எடை குறிப்பிட்ட கால அளவில்‌ தொடர்ந்து கண்காணிக்கப்படவேண்டும்‌ என்பதை 


வலியுறுத்தி வந்தார்‌ 


தமிழக கோயில்யானைகளுக்கு வனப்புத்துணர்ச்சித்திட்டம்‌ அவர்‌ முன்வைத்து முன்னின்று 
நடத்தியதேயாகும்‌. பொதுவாக யானையை பயன்மிருகமாக வளர்ப்பதையும்‌ கோயில்களில்‌ 


அலங்காரமாக வளர்ப்பதையும்‌ நிறுத்தவேண்டும்‌ என்று கோரிவந்தார்‌. 


இலக்கிய ஆர்வம்‌ கொண்டவர்‌ டாக்டர்‌ கே. அவருக்கு லார்ட்‌ பைரனின்‌ கவிதைகளிலும்‌ 
சங்க இலக்கியத்திலும்‌ ஆர்வம்‌ உண்டு. மிகச்சிறந்த உரையாடல்காரர்‌ என்று இந்து 
நாளிதழில்‌ அருண்‌ வெங்கட்ராமன்‌ பதிவுசெய்கிறார்‌. 

2002 டிசம்பர்‌ 9 ஆம்தேதி தன்‌ 73 ஆவது வயதில்‌ மரணமடைந்தார்‌. 


http://www.pbs.org/wnet/nature/episodes/the-elephant-men/interview-filmmaker-harry- 


marshall/3325/ 


http://www. hinduonnet.com/mag/2003/07/20/stories/2003072000260400.htm 


lathananthpakkam.blogspot.com 


எழுத்‌ தாளர்‌ ஜெயமோகன்‌ 


நாகர்கோவிலைச்‌ சேர்ந்த எழுத்தாளர்‌ ஜெயமோகன்‌ விஷ்ணுபுரம்‌ , கொற்றவை 
போன்ற புகழ்பெற்ற நாவல்களை எழுதியவர்‌ .இயற்கை ஆர்வலர்‌ , தொடர்ந்து 
வனங்களில்‌ பயணம்‌ மேற்கொள்பவர்‌ , யானையை பாத்திரமாக வைத்து 
“மத்தகம்‌” , ஊமைச்செந்நாய்‌ போன்ற கதைகளை எழுதியுள்ளார்‌ ,காடு போன்ற 
நாவல்களிலும்‌ யானைக்கு இடம்‌ உண்டு. அவரது இணையதளம்‌ www.jeyamoahn.in 


. இந்த சிறுகதை “அறம்‌: சிறுகதை தொகுப்பில்‌ உள்ளது . 

